

سلسلہ فیضانِ عشرہ مبشرہ کے ساتویں صحابی



www.sirat-e-mustaqeem.com

ہر صلی اللہ تعالیٰ علیہ

حضرت عبدالرحمن بن عوف

جنت البقیع



مکتبۃ الدینہ
(مجموعۃ اسلامی)
SC1286




مکتبۃ الدینہ
(مجموعۃ اسلامی)
فیضانِ عشرہ مبشرہ

سلسلہ فیضانِ عشرہ مبشرہ کے ساتویں صحابی



حضرت سیدنا عبد الرحمن بن عوف

رَضِيَ اللهُ تَعَالَى عَنْهُ



پیش کش

مجلس المدینة العلمیة

(دعوتِ اسلامی)

شعبہ فیضانِ صحابہ

ناشر

مکتبہ المدینہ باب المدینہ کراچی

الصلوة والسلام علیک یا رسول اللہ وعلیٰ آلک واصحابک باحبیب اللہ

نام کتاب: حضرت سیدنا عبد الرحمن بن عوف رضی اللہ تعالیٰ عنہ

پیش کش: شعبہ فیضانِ صحابہ و اہل بیت (مجلس المدینۃ العلمیہ)

سن طباعت: صفر المظفر ۱۴۳۳ھ بمطابق جنوری ۲۰۱۲ء

ناشر: مکتبۃ المدینہ باب المدینہ کراچی

تصدیق نامہ

حوالہ: 174

تاریخ: ۲۲ صفر المظفر ۱۴۳۳ھ

الحمد لله رب العالمين والصلوة والسلام على سيد المرسلين وعلى آله واصحابه اجمعين

تصدیق کی جاتی ہے کہ کتاب

”حضرت سیدنا عبد الرحمن بن عوف رضی اللہ تعالیٰ عنہ“

(مطبوعہ مکتبۃ المدینہ) پر مجلس تفتیش کتب و رسائل کی جانب سے نظر ثانی کی کوشش کی گئی ہے۔ مجلس نے اسے عقائد، کفریہ عبارات، اخلاقیات، فقہی مسائل اور عربی عبارات وغیرہ کے حوالے سے مقدور بھر ملاحظہ کر لیا ہے، البتہ کمپوزنگ یا کتابت کی غلطیوں کا ذمہ مجلس پر نہیں۔

مجلس تفتیش کتب و رسائل (دعوتِ اسلامی)

E.mail.ilmia@dawateislami.net

مدنی النجا: کسی اور کو یہ کتاب چھاپنے کی اجازت نہیں ہے۔

یادداشت

(دورانِ مطالعہ ضرورتاً انڈر لائن کیجئے، اشارات لکھ کر صفحہ نمبر نوٹ فرمائیے۔ اِنْ شَاءَ اللہ عَزَّوَجَلَّ علم میں ترقی ہوگی)

[illegible]

أَلْحَدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ ط

”شیطان دشمن و پست“ کے چودہ حروف کی نیت اس کتاب کو پڑھنے کی 14 نیتیں

فرمانِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم: نَبِیُّہُ الْمَوْمِنِ خَیْرٌ مِّنْ عَمَلِہِ
مسلمان کی نیت اس کے عمل سے بہتر ہے۔ (المعجم الکبیر للطبرانی، الحدیث: ۵۹۲۲، ج ۶، ص ۱۸۵)
دومدنی پھول:

❖..... بغیر اچھی نیت کے کسی بھی عمل خیر کا ثواب نہیں ملتا۔
❖..... جتنی اچھی نیتیں زیادہ، اتنا ثواب بھی زیادہ۔

﴿۱﴾ ہر بار حمد و ﴿۲﴾ صلوٰۃ اور ﴿۳﴾ تَعُوْذ و ﴿۴﴾ تسمیہ سے آغاز کروں گا۔ (اسی صفحہ پر اوپر دی ہوئی
دو عربی عبارات پڑھ لینے سے ان نیتوں پر عمل ہو جائے گا) ﴿۵﴾ رضائے الہی کیلئے اس کتاب کا اوّل تا
آخر مطالعہ کروں گا۔ ﴿۶﴾ حَشَى الْوُشْخِ اِس کا باؤضو اور ﴿۷﴾ قَبْلَہُ رُوْمَطَالَعہ کروں گا ﴿۸﴾ قرآنی
آیات اور ﴿۹﴾ احادیثِ مبارکہ کی زیارت کروں گا ﴿۱۰﴾ جہاں جہاں ”اللہ“ کا نام پاک
آئے گا وہاں عَزَّوَجَلَّ ﴿۱۱﴾ اور جہاں جہاں ”سرکار“ کا اسمِ مبارک آئے گا وہاں صَلَّی اللہُ تَعَالٰی
عَلَیْہِ وَاٰلِہٖ وَسَلَّم پڑھوں گا ﴿۱۲﴾ اس حدیثِ پاک تَهَادَوْا وَتَعَابَوْا ایک دوسرے کو تحفہ دو
آپس میں محبت بڑھے گی۔ (موطا امام مالک، الحدیث: ۱۷۳۱، ج ۲، ص ۲۰۷) پر عمل کی نیت سے
(ایک یا حسبِ توفیق) یہ کتاب خرید کر دوسروں کو تحفہ دوں گا ﴿۱۳﴾ سیرتِ صحابہ پر عمل کی کوشش
کروں گا ﴿۱۴﴾ کتابت وغیرہ میں شرعی غلطی ملی تو ناشرین کو تحریری طور پر مطلع کروں گا۔ اِنْ
شَاءَ اللہُ عَزَّوَجَلَّ (ناشرین کو کتابوں کی اغلاط صرف زبانی بتا دینا خاص مفید نہیں ہوتا)۔

مجلس علمی

صفحہ نمبر	موضوع	صفحہ نمبر	موضوع
29	حلیہ مبارکہ	9	المدينة العلمية (تعارف)
30	حیاتِ مبارکہ کی چند جھلکیاں	11	پہلے اسے پڑھ لیجئے
30	خوش بختیوں کے اسباب	13	دُرود شریف کی فضیلت
32	خوش بختی کا پہلا سبب	14	خوش نصیب تاجر
33	خوش بختی کا دوسرا سبب	19	یہ خوش نصیب تاجر کون تھے؟
35	رسول اللہ کی طرف سے جنتی ہونے کی بشارت	20	برے نام کو بدل دیا جائے
36	اللہ عزوجل کی طرف سے جنتی ہونے کی بشارت	21	روزِ قیامت نام سے پکارا جائے گا
37	آپ رضی اللہ تعالیٰ عنہ کے رفیقِ جنت کون؟	22	اللہ عزوجل کے پسندیدہ نام
39	تمام شرفا کے سردار	23	”محمد“ نام رکھنے کی فضیلت پر تین
39	خدمتِ سرکارِ اہل بیت اطہار	24	فرامینِ مصطفیٰ
40	سرکارِ رسول اللہ علیہ وسلم کا فقر اختیار کیا تھا	25	اعلیٰ حضرت و امیرِ اہلسنت اور نام
42	فقر کو اختیار کرنے کی حکمت	26	محمد کی برکات
42	اہل بیت کے حقیقی خدمت گار	27	حسب و نسب
		27	آپ کی والدہ کا تعارف
			آپ کی پیدائش
			اولاد و ازواج

صفحہ نمبر	موضوع	صفحہ نمبر	موضوع
58	مال جمع کرنے، نہ کرنے کی صورتیں	43	زمین و آسمان میں امین
60	سَيِّدُ نَاعِبِدُ الرَّحْمَنِ بْنِ عَوْفٍ رَضِيَ اللَّهُ تَعَالَى عَنْهُ کی مدنی سوچ	44	زمین میں اللہ عَزَّوَجَلَّ کے وکیل
61	بال بچوں کی ضروریات پوری کرنا واجب ہے	45	اُم المؤمنین رَضِيَ اللَّهُ تَعَالَى عَنْهَا کی دعا
63	مال وراثت کے لیے چھوڑنے کا حکم	46	مال میں برکت کی دعا اور اس کے ثمرات
63	تقویٰ و فتویٰ میں فرق	48	مال و دولت کا مالک ہونا برا نہیں
65	وراثت کے لیے کتنا مال چھوڑا جائے؟	49	جنت میں جانے والے پہلے غنی
66	اللہ عَزَّوَجَلَّ کے تاجروں میں شمار	49	غنی کسے کہتے ہیں؟
66	”تجارت انبیاء کرام کی سنت ہے“	50	حقیقی غنی کون ہے؟
51	کے بائیس حروف کی نسبت سے تجارت کے 22 مدنی پھول	51	مال کمانے سے متعلق چند احکام
73	آپ رَضِيَ اللَّهُ تَعَالَى عَنْهُ کی عاجزی و انکساری	51	آئندہ کیلئے مال جمع کر کے رکھنا
74	سَيِّدُ نَاعِبِدُ الرَّحْمَنِ بْنِ عَوْفٍ کی سخاوت	52	آرائش کے لئے مال کمانے کا حکم
75	سَيِّدُ نَاعِبِدُ الرَّحْمَنِ بْنِ عَوْفٍ اور خوف خدا	52	تکبر اور بڑائی جتانے کے لئے
77	اسلاف کی سیرت کو یاد رکھنا	53	مال کمانا
		55	مال ”خیر“ ہے
		55	حصول مال کا مختصر راستہ و ذریعہ
		55	سیدنا عبد الرحمن بن عوف کی خودداری

صفحہ نمبر	موضوع	صفحہ نمبر	موضوع
94	5..... عمامہ شریف کی لمبائی	77	دنیوی لذات سے کنارہ کشی
94	6..... شملے کی مقدار	80	آنکھیں اشک بار ہو گئیں
95	سبز عمامے کی کیا بات ہے	81	کھاؤ پیو اور جان بناؤ
96	دستار بندی	82	بھوک بادشاہ اور شکم سیری غلام ہے
97	دوسرا اعزاز	83	اللہ عزوجل کی خفیہ تدبیر
100	تیسرا اعزاز	86	آنکھیں نہیں، دل رو رہا ہے
101	علمی مقام و مرتبہ	88	آپ کے اعزازات
101	دو رسالت کے مفتی	89	پہلا اعزاز
102	شراب کی حد جاری کرنے میں اجتہاد		”عمامہ“ کے پانچ حروف کی
103	حد کسے کہتے ہیں؟	90	نسبت سے عمامہ شریف کے
104	حد و حرم میں شکار کے متعلق اجتہاد		فضائل پر 5 احادیث مبارکہ
104	تعداد رکعات میں شک	91	عمامہ شریف باندھنے کا طریقہ
105	اُمت کے محسن	91	1..... دائیں طرف سے شروع کرنا
106	1..... طاعون زدہ علاقہ		
107	طاعون کیا ہے؟	92	2..... بیچ سر پر عمامہ نہ ہونا
107	طاعون سے مرنے والا شہید ہے	93	3..... ٹوپی پر عمامہ باندھنا
108	طاعون سے بھاگنا ممنوع ہے	93	4..... عمامہ کھڑے ہو کر پہننا

صفحہ نمبر	موضوع	صفحہ نمبر	موضوع
119	فیصلہ کرنا حساس ذمہ داری ہے	110	(2)..... ابو جہل کی ہلاکت
121	عہدہ خلافت سے بیزار	112	یہ مدنی منے کون تھے؟
122	اگر یہ ذمہ داری سوپ دی گئی	113	لکھتا ہوا بازو
	ہو تو۔۔۔	114	(3)..... صلہ رحمی کرو، قطع تعلقی
123	صحابہ کرام کے نزدیک مقام		سے بچو
124	دار فانی سے دارِ بقا کی طرف کوچ	114	صلہ رحمی کیا ہے؟
125	آپ رَضِیَ اللہُ تَعَالٰی عَنْہُ کا مزار پر انوار	115	(4)..... عالم کی فضیلت
125	وقت وفات صحابہ کرام کے تاثرات	116	دینی فہم و فراست مع حکم و دانائی
128	ماخذ و مراجع	116	حکمت و دانائی سے بھرپور فیصلہ
		119	فیصلہ کرنا نہایت دشوار امر ہے



فہم و فراست

اسلام میں حیا کو بَیْتِ اَہْمِیَّتِ دی گئی ہے۔ چنانچہ حدیث شریف میں ہے: بے

شک ہر دین کا ایک خُلق ہے اور اسلام کا خُلق حیا ہے۔ (شیخ ابن ماجہ ج ۴ ص ۴۶۰ حدیث ۴۱۸۱)

داؤ المَغْرِفَةِ بیروت) یعنی ہر اُمّت کی کوئی نہ کوئی خاص خُصْلَت ہوتی ہے جو دیگر خُصْلَتوں پر غائب

ہوتی ہے اور اسلام کی وہ خُصْلَت حیا ہے۔

اَلْحَمْدُ لِلّٰهِ رَبِّ الْعٰلَمِيْنَ وَ الصَّلٰوةُ وَ السَّلَامُ عَلٰى سَيِّدِ الْمُرْسَلِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

المدينة العلمية

از: شیخ طریقت، امیر اہلسنت، بانی دعوتِ اسلامی حضرت علامہ

مولانا ابوبال محمد الیاس عطار قادری رضوی ضیائی

اَلْحَمْدُ لِلّٰهِ عَلٰى اِحْسَانِهِ وَ بِفَضْلِ رَسُوْلِهِ صَلَّى اللّٰهُ تَعَالٰى عَلَیْهِ وَاٰلِهِ وَسَلَّمَ
تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت،
احیائے سنت اور اشاعتِ علم شریعت کو دنیا بھر میں عام کرنے کا عزمِ مصمم رکھتی
ہے، ان تمام امور کو بحسنِ خوبی سرانجام دینے کے لئے مُتَعَدِّد مجالس کا قیام عمل
میں لایا گیا ہے جن میں سے ایک مجلس ”المدينة العلمية“ بھی
ہے جو دعوتِ اسلامی کے علما و مفتیانِ کرام کَثْرَتُہُمُ اللّٰهُ تَعَالٰى پر مشتمل ہے، جس
نے خالص علمی، تحقیقی اور اشاعتی کام کا بیڑا اٹھایا ہے۔

اس کے مندرجہ ذیل چھ شعبے ہیں:

(۱) شعبہ کُتُبِ اعلیٰ حضرت (۲) شعبہ درسی کُتُب

(۳) شعبہ اصلاحی کُتُب (۴) شعبہ تراجم کتب

(۵) شعبہ تفتیش کُتُب (۶) شعبہ تخریج

”المدينة العلمية“ کی اولین ترجیح سرکارِ اعلیٰ حضرت امام

اہلسنت، عظیم البرکت، عظیم المرتبت، پروانہ شمع رسالت، مجتہد دین و ملت، حامی سنت، ماحی بدعت، عالم شریعت، پیر طریقت، باعث خیر و برکت، حضرت علامہ مولانا الحاج الحافظ القاری شاہ امام احمد رضا خان عَلَیْہِ رَحْمَةُ الرَّحْمٰن کی گراں مایہ تصانیف کو عصر حاضر کے تقاضوں کے مطابق حَتَّى الْوُسْعِ سہل اُسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے شائع ہونے والی کُتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عَزَّوَجَلَّ ”دعوتِ اسلامی“ کی تمام مجالس بشمول ”المدينة العلمية“ کو دن گیارہویں اور رات بارہویں ترقی عطا فرمائے اور ہمارے ہر عمل خیر کو زیور اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبد خضر اشہادت، جنت البقیع میں مدفن اور جنت الفردوس میں جگہ نصیب فرمائے۔

اٰمِیْن بِجَاہِ النَّبِیِّ الْاَمِیْن صَلَّی اللہُ تَعَالٰی عَلَیْہِ وَاٰلِہٖ وَسَلَّم



رمضان المبارک ۱۴۲۵ھ

پہلے سے پڑھیے

عالمِ زیست پر ہر طرف مایوسی اور محرومی کے اندھیرے چھائے ہوئے تھے، انسانیت اخلاقی پستی کا شکار تھی کہ عالم کے نجات دہندہ، محمد مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم تشریف لائے اور ان تمام زنجیروں کو کاٹ ڈالا جن میں انسانیت بری طرح جکڑی ہوئی تھی اور آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے فیضِ تربیت کے اثر سے انسانیت اخلاقی پستیوں سے نکل کر آسمان کی بلندیوں کو چھونے لگی۔ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اپنی رات دن کی کوشش سے جو نیازمند تیار کئے وہ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی محبت اور عشق میں اتنے سرشار اور وارفتہ تھے کہ اپنے آقا کے اشارے پر اپنا سب کچھ قربان کر دینا سب سے بڑی سعادت سمجھتے تھے۔ حضور اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے ہر حکم کی تعمیل اور پیروی ان کی فطرتِ ثانیہ بن چکی تھی اور شیعِ رسالت کے ان پروانوں نے اپنی بے مثال محبت کا ثبوت دیتے ہوئے جب بی بی آمنہ کے لال، رسولِ بے مثال صَلَّی اللہُ تَعَالٰی عَلَیْہِ وَاٰلِہٖ وَسَلَّم پر اپنی جانیں نثار کیں تو ربِّ ذوالجلال عَزَّوَجَلَّ نے انہیں اپنی رضا کا مژدہ جاں فزا کچھ یوں سنایا:

رَضِيَ اللَّهُ عَنْهُمْ وَ رَضُوا ترجمۂ کنز الایمان: اللہ ان سے
عَنْهُ^ط (پ ۲۸، المجادلۃ: ۲۲) راضی اور وہ اللہ سے راضی۔

میٹھے میٹھے اسلامی بھائیو! فیضِ نبوت سے تربیت پانے اور ربِّ عَزَّوَجَلَّ کی رضا کا مژدہ حاصل کرنے والی ان ہستیوں نے اسلام کی ترویج و اشاعت کے

لئے جو قربانیاں دیں ان کا حقیقی صلہ تو یقیناً انہیں آخرت میں ملے گا مگر کچھ ہستیاں ایسی بھی تھیں جنہیں دنیا میں ہی جنت کی نوید پر بہار سنائی گئی۔ یوں تو مختلف اوقات میں جنت کی بشارت پانے والے صحابہ کرام کئی ہیں مگر دس ایسے جلیل القدر اور خوش نصیب صحابہ ہیں جن کو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے مسجد نبوی کے منبر شریف پر کھڑے ہو کر ایک ساتھ نام لے کر جنتی ہونے کی خوش خبری سنائی۔ ان خوش نصیبوں کو ”عَشْرَةُ مُبَشَّرَةٍ“ کے نام سے یاد کیا جاتا ہے۔ ان کے اسمائے گرامی یہ ہیں: (۱) حضرت ابوبکر صدیق (۲) حضرت عمر فاروق (۳) حضرت عثمان غنی (۴) حضرت علی مرتضیٰ (۵) حضرت طلحہ بن عبید اللہ (۶) حضرت زبیر بن العوام (۷) حضرت عبدالرحمن بن عوف (۸) حضرت سعد بن ابی وقاص (۹) حضرت سعید بن زید (۱۰) حضرت ابوعبیدہ بن الجراح عَلَیْہِمُ الرِّضْوَانُ۔^①

عاشقانِ رسول کو دربارِ نبوت کے ان چمکتے ستاروں کی سیرت سے آگاہ کرنے کے لئے اَلْحَمْدُ لِلّٰہِ عَزَّوَجَلَّ تبلیغِ قرآن و سنت کی عالمگیر غیر سیاسی تحریکِ دعوتِ اسلامی کی مجلس المدینۃ العلمیۃ کے تحت ایک شعبہ بنام ”فیضانِ صحابہ و اہل بیت“ کا قیام عمل میں آیا۔ چنانچہ پیش نظر کتاب اسی سلسلہ کی ایک کڑی ہے۔ اللہ عَزَّوَجَلَّ ”دعوتِ اسلامی“ کی تمام مجالس بشمول المدینۃ العلمیۃ کو دن ۱۱ ویں اور رات ۱۲ ویں ترقی عطا فرمائے۔

آمین بجاہ النبی الامین صَلَّی اللہُ تَعَالٰی عَلَیْہِ وَاٰلِہٖ وَسَلَّم

①..... سنن الترمذی، کتاب المناقب، مناقب عبد الرحمن بن عوف، الحدیث: ۲۸۷۳، ج ۲، ص ۲۱۶

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

رَضِيَ اللَّهُ تَعَالَى عَنْهُ

حضرت سیدنا عبد الرحمن بن عوف

گورو شریف کی شخصیت

حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ فرماتے ہیں: ایک مرتبہ میں مسجد نبوی شریف میں داخل ہوا تو میں نے سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کو مسجد سے باہر نکلتے ہوئے دیکھا۔ میں بھی آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کی اتباع میں مسجد سے باہر نکل کر آپ کے پیچھے پیچھے چلنے لگا، آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے میری موجودگی کی پرواہ نہ کی، یہاں تک کہ آپ ایک باغ میں داخل ہوئے اور قبلہ رو ہو کر ایک طویل سجدہ فرمایا۔ میں کچھ فاصلے پر آپ کے پیچھے کھڑا تھا آپ کے طویل سجدے کے سبب مجھے گمان ہوا کہ شاید اللہ عَزَّوَجَلَّ نے آپ کو ظاہری وفات دے دی ہے۔ میں چلتا ہوا آپ کے قریب پہنچا اور اپنے سر کو جھکا کر آپ کے رُخِ انور کی زیارت کرنے لگا، اسی وقت سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے سرِ اقدس کو سجدے سے اٹھایا اور مجھے اس حالت میں دیکھ کر ارشاد فرمایا: ”اے عبد الرحمن بن عوف تمہیں کیا ہوا؟“ میں نے عرض کی: (یا رسول اللہ صَلَّی

اللہ تعالیٰ عَلَیْہِ وَاٰلِہٖ وَسَلَّم!) جب آپ نے سجدے کو بہت طویل فرما دیا تو مجھے یہ گمان ہوا کہ شاید اللہ عَزَّوَجَلَّ نے آپ کو وفاتِ ظاہری دے دی ہے، اسی لیے میں جھک کر آپ کے رُخِ انور کی زیارت کر رہا تھا۔ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: جب تم نے مجھے باغ میں داخل ہوتے دیکھا تھا اس وقت میں نے جبریل امین عَلَیْہِ السَّلَام سے ملاقات کی انہوں نے مجھے ربِّ عَزَّوَجَلَّ کی طرف سے یہ خوشخبری دی کہ: ”آپ کا جو اُمّتی آپ پر سلام بھیجے گا اللہ عَزَّوَجَلَّ اُس پر سلام بھیجے گا اور جو اُمّتی آپ پر درود بھیجے گا اللہ عَزَّوَجَلَّ اُس پر درود بھیجے گا۔“^①

دُرود ان پہ بھیجو ، سلام ان پہ بھیجو
یہی مومنوں سے خُدا چاہتا ہے
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

مہاشن نصیب تاجر

مکے کا ایک نوجوان اور مالدار تاجر اپنی امانت اور تجارتی مہارت کی بنا پر کافی شہرت رکھتا تھا، وہ تجارت کی غرض سے دُور دَراز ملکوں کا سفر کرتا اور بغرض تجارت ملکِ یمن جانے کا بھی اتفاق ہوتا۔ اس تاجر کے اسلام قبول کرنے کا واقعہ بڑا ہی ایمان آفروز ہے۔ چنانچہ اس کے بیان کا خلاصہ کچھ یوں ہے کہ

①..... مسند ابی یعلیٰ الموصلی، الحدیث: ۸۶۶، ج ۱، ص ۳۵۸

میرا یا میرے والد کا جب بھی یمن جانا ہوتا تو ہم عَسْكَلَانَ بْنِ عَوَاكِنِ حَمِيرِی کے پاس ٹھہرتے جو ایک جہاں دیدہ اور صاحبِ فراست شخص تھا، میں جب بھی جاتا وہ مکہ مکرمہ، کعبہ مُشْرِفہ اور زمزم شریف کے بارے میں پوچھا کرتا اور یہ سوال بھی ہمیشہ پوچھتا کہ کیا تمہارے ہاں کسی ایسے شخص کا ظہور ہوا ہے جس کا چرچا بہت زیادہ ہو؟ یا کسی نے تمہارے دین کی مخالفت تو نہیں کی؟ مگر ہر بار میں نفی میں جواب دیتا اور قریش کے دیگر مختلف اشراف کا ذکر کرتا یہاں تک کہ جب میں سید عالم، نُورِ مُجَسَّم، صَلَّى اللَّهُ تَعَالَى عَلَيْهِ وَآلِهِ وَسَلَّمَ کی بعثت کے سال عَسْكَلَانَ بْنِ عَوَاكِنِ حَمِيرِی کے پاس یمن پہنچا تو وہ بہت لاغر و کمزور ہو چکا تھا اور اس کی قوتِ سماعت و بینائی بھی متاثر ہو چکی تھی، آنکھوں پر پٹی بندھی ہونے کے سبب اس نے مجھ سے تعارف کے لئے میرا نسب نامہ پوچھا۔ میں نے نسب بتانا شروع کیا تو وہ فوراً مجھے پہچان گیا اور کہنے لگا: اے مُعَزَّزُ زُہری مہمان! بس یہی کافی ہے۔ پھر کہنے لگا: کیا میں تم کو ایک ایسی عجیب و غریب اور اچھی خبر نہ دوں جو تمہارے لئے تجارت سے زیادہ نفع مند ہو؟ میرے ”ہاں“ کہنے پر وہ کچھ یوں گویا ہوا: ”گزشتہ ماہ تمہاری قوم میں اللہ عَزَّوَجَلَّ نے ایک ایسا نبی مبعوث فرمایا ہے جسے اس نے مقامِ مُصْطَفٰی و مُرْتَضٰی پر فائز کیا ہے، اس پر کتاب نازل فرمائی

جائے گی اور اسے بہت زیادہ انعام و اکرام سے نوازا جائے گا، وہ بُت پرستی سے روکے گا اور اسلام کی دعوت دے گا، حق پر عمل کرنے کا حکم دے گا اور خود بھی حق کا پیرو ہوگا، باطل سے نہ صرف روکے گا بلکہ اسے جڑ سمیت اکھاڑ پھینکے گا۔“

اس صاحبِ فراست حِمْیَری (یعنی) بوڑھے کی باتیں میرے دل میں گھر کر گئیں اور میں نے بڑی بے تابی سے اس نبی کے قبیلے کے متعلق سوال کیا تو اس نے بتایا کہ وہ بنی ہاشم سے ہے اور تم اُن کے رشتے دار ہو۔ میری خیر خواہی کرتے ہوئے اس نے مجھے نصیحت کی: ”اپنے قیام کو مختصر کر کے جلد لوٹ جاؤ اور جا کر ان کی تصدیق کے ساتھ ساتھ ان سے تعاون بھی کرو اور یہ آشعار میری طرف سے اُن کی بارگاہ میں پیش کرنا۔“

چند آشعار اور ان کا ترجمہ پیش خدمت ہے:

أَشْهَدُ بِاللَّهِ ذِي الْمَعَالِي وَفَالِقَ اللَّيْلِ وَالصَّبَاحِ

ترجمہ: اس ربِّ ذوالجلال کی قسم! جو بلندیوں والا اور روز و شب کو ایک دوسرے

سے نکالنے والا ہے۔

إِنَّكَ فِي السَّرِّ مِنْ قُرَيْشٍ يَا ابْنَ الْمُفَدَّى مِنَ الذَّبَاحِ

ترجمہ: اے اس ہستی کے فرزندِ آرجند جس کی جان کے بدلے جانوروں کو ذبح کر

کے فدیہ دیا گیا! یقیناً آپ کا تعلق عظمت و شرافت میں قریش سے ہے۔

أُرْسِلْتَ تَدْعُو إِلَى يَقِينٍ تُرْشِدُ لِلْحَقِّ وَالْفَلَاحِ

ترجمہ: آپ کو بھیجا گیا ہے تاکہ آپ لوگوں کو منزل یقین کی طرف بلائیں اور انہیں حق و فلاح کی راہ دکھائیں۔

أَشْهَدُ بِاللَّهِ رَبِّ مُوسَى إِنَّكَ أُرْسِلْتَ بِالْبِطَاحِ

ترجمہ: اس رب ذوالجلال کی قسم! جو سیدنا موسیٰ علیہ الصلوٰۃ والسلام کا رب ہے بے شک آپ وادی بطحا میں جلوہ آفریز ہو چکے ہیں۔

فَكُنْ شَفِيعِي إِلَى مَلِيكَ يَدْعُو الْبَرَّ يَا إِلَى الْفَلَاحِ

ترجمہ: اے شفیع دو جہاں! اس رب کائنات کی بارگاہِ ناز میں میری شفاعت کیجئے جو لوگوں کو فلاح و کامرانی کی طرف بلاتا ہے۔

میں نے یہ اشعار یاد کر لیے، پھر اپنے کاروباری معاملات کو جلد از جلد پورا کر کے واپس مکہ مکرمہ لوٹ آیا اور حضرت سیدنا ابوبکر صدیق رَضِيَ اللَّهُ تَعَالَى عَنْهُ سے ملاقات کر کے انہیں سارے واقعے سے آگاہ کیا تو انہوں نے بتایا کہ یہ مبعوث ہونے والے نبی حضرت سیدنا عبد اللہ رَضِيَ اللَّهُ تَعَالَى عَنْهُ کے فرزند ارجمند ہیں، اللہ عَزَّوَجَلَّ نے انہیں ساری مخلوق کا رسول بنا کر بھیجا ہے۔ جاؤ! ان کی بارگاہ میں حاضری کا شرف حاصل کرو۔ چنانچہ میں بارگاہِ نبوت میں حاضری کے لئے چل پڑا، اس وقت سلطانِ بحر و بر صَلَّى اللَّهُ تَعَالَى عَلَيْهِ وَآلِهِ وَسَلَّمَ اُمّ المؤمنین

حضرت سیدتنا خدیجہ الکبریٰ رَضِيَ اللَّهُ تَعَالَى عَنْهَا کے گھر تشریف فرما تھے۔ میں نے داخل ہونے کی اجازت طلب کی، مجھ پر نظر پڑتے ہی آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے مسکراتے ہوئے ارشاد فرمایا: ”میں ایک خوش نصیب چہرے کو دیکھ رہا ہوں اور اس کے لئے مجھے خیر ہی کی اُمید ہے۔“ پھر استفسار فرمایا: ”یہاں آنے سے قبل تمہارے ساتھ کیا معاملہ ہوا اے ابو محمد؟“ میں نے عرض کی یہ تو آپ ارشاد فرمائیے کہ کیا معاملہ ہے؟ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے (غیب کی خبر دیتے ہوئے) ارشاد فرمایا: ”تمہارے پاس میرے لئے ایک امانت ہے“ یا ارشاد فرمایا: ”کسی نے تمہارے ہاتھ میرے لیے ایک پیغام بھیجا ہے، جلدی سے مجھے بتاؤ کیونکہ وہ (پیغام بھیجنے والا) حَمِیْر کا رہنے والا اور خواص مومنین سے ہے۔“ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کا یہ پیار بھرا انداز (اور معجزہ غیب دانی) دیکھ کر میں فوراً مسلمان ہو گیا۔ پھر میں نے اپنے بوڑھے حَمِیْری میزبان کے (والہانہ جذبات کی عکاسی کرنے والے) عقیدت سے بھرپور اشعار حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کو سنائے۔ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”کئی لوگ ایسے ہیں جو مجھ پر بن دیکھے ایمان لاتے ہیں اور میری رسالت کی تصدیق بھی کرتے ہیں، یہ تمام لوگ میرے سچے بھائی ہیں۔“ ①

① تاریخ مدینۃ دمشق، الرقم ۳۹۱۱ عبد الرحمن بن عوف، ج ۳، ص ۲۵۰ تا ۲۵۲، منقطعاً

اللَّهُ عَزَّوَجَلَّ کی اُن پر رحمت ہو اور ان کے صدقے ہماری مغفرت ہو۔

جب حُن تھا اُن کا جلوہ نما انوار کا عالم کیا ہوگا

ہر کوئی فدا ہے بن دیکھے دیدار کا عالم کیا ہوگا

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

یہ خوش نصیب تاجر کون تھے؟

میٹھے میٹھے اسلامی بھائیو! کیا آپ جانتے ہیں کہ یہ خوش نصیب تاجر

کون تھے؟ اسلام قبول کرنے سے پہلے مکے کے یہ خوش نصیب تاجر عَبْدَ عَمْرُو

یَا عَبْدُ الْکَعْبَةِ کے نام سے جانے جاتے تھے مگر جب انہوں نے محبوب ربِّ

داور، شفیع روزِ محشر صَلَّی اللہُ تَعَالٰی عَلَیْہِ وَاٰلِہٖ وَسَلَّم کا دامنِ رحمت تھاماتو انہیں نہ صرف

کفر کے اندھیروں سے نکال کر نورِ حق کی ضیا باریوں سے فیضیاب فرمایا بلکہ ایک

نیا نام اور نئی پہچان عطا فرماتے ہوئے رحمن عَزَّوَجَلَّ پر ایمان رکھنے والا بندہ بنا دیا اور

آج ہم سب انہیں حضرت سَیِّدُنا عَبْدُ الرَّحْمَنِ بنِ عَوْفٍ رَضِیَ اللہُ تَعَالٰی عَنْہُ کے نام

سے جانتے ہیں۔ چنانچہ،

حضرت سَیِّدُنا امام ابنِ سیرین عَلَیْہِ رَحْمَةُ اللہِ الْوَلِیُّیْن سے مروی روایت میں

ہے کہ اسلام لانے سے قبل آپ کا نام عَبْدُ الْکَعْبَةِ تھا۔ نیز حضرت سَیِّدُنا عبد

الرحمن بن عوف رَضِيَ اللَّهُ تَعَالَى عَنْهُ خود فرماتے ہیں کہ پہلے میرا نام عَبْدُ عَصْرٍ تھا مگر جب اسلام کی دولت نصیب ہوئی تو نور کے پیکر، تمام نبیوں کے سِرِّ وَرَ صَلَّی اللہُ تَعَالَى عَلَیْہِ وَاٰلِہٖ وَسَلَّم نے میرا نام تبدیل فرما دیا۔^①

دامنِ مصطفیٰ سے جو لپٹا یگانہ ہو گیا
جس کے حضور ہو گئے اُس کا زمانہ ہو گیا

برے نام کو بدل دینا چاہیے

میٹھے میٹھے اسلامی بھائیو! معلوم ہوا کہ بُرے نام کو بدل دینا چاہیے

جیسا کہ مذکورہ بالا روایت میں خود اللہ عَزَّوَجَلَّ کے محبوب، دانائے غُیُوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے حضرت عبد الرحمن بن عوف رَضِيَ اللَّهُ تَعَالَى عَنْهُ کا نام تبدیل فرما دیا۔ نام تبدیل کرنے سے مُتَعَلِّق مزید تین احادیث مبارکہ ملاحظہ فرمائیں:

(۱)..... امیرُ المؤمنین حضرت سیدنا عمر رَضِيَ اللَّهُ تَعَالَى عَنْہُ کی ایک بیٹی کا نام عاصیہ تھا،

حُضُور صَلَّی اللہُ تَعَالَى عَلَیْہِ وَاٰلِہٖ وَسَلَّم نے اس کا نام تبدیل فرما کر جمیلہ رکھ دیا۔^②

(۲)..... اُمُّ المؤمنین حضرت سیدتنا جویریہ رَضِيَ اللَّهُ تَعَالَى عَنْہَا کا نام پہلے برہہ تھا،

①..... معرفة الصحابة، معرفة عبد الرحمن بن عوف، الحديث: ۳۵۵، ۳۵۶، ج ۱، ص ۱۳۰

②..... صحيح مسلم، كتاب الآداب، باب إستجاب تغيير الإسم القبيح إلى حسن..... الخ،

الحديث: ۲۱۳۹/۱۵، ص ۱۱۸۱

سرورِ عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے (بترہ سے) بدل کر جویریہ رکھ دیا۔^①

(۳)..... رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم برے نام کو (اچھے نام سے) بدل دیتے تھے۔^②

روزِ قیامت نام سے پکارا جائے گا

والدین کو چاہیے کہ بچے کا اچھا نام رکھیں کہ یہ ان کی طرف سے اپنے بچے کے لئے سب سے پہلا اور ایسا بنیادی تحفہ ہے جو عمر بھر اس کی پہچان بن رہے گا یہاں تک کہ جب حشر پیا ہوگا تو مالکِ کائنات عَزَّوَجَلَّ کی بارگاہ میں اسے اسی نام سے پکارا جائے گا جیسا کہ حضرت سیدنا ابو درداء رَضِیَ اللہُ تَعَالٰی عَنْہُ سے مروی ہے کہ حضورِ پاک، صاحبِ لولاک، سیاحِ افلاک صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”قیامت کے دن تم اپنے اور اپنے باپوں کے ناموں سے پکارے جاؤ گے لہذا اپنے اچھے نام رکھا کرو۔“^③

اس حدیثِ پاک میں اُن لوگوں کے لیے بہت اہم مدنی پھول ہے جو عموماً شرعی مسائل سے ناواقف ہونے کی وجہ سے بچوں کے ایسے نام رکھ دیتے ہیں جن

①..... صحیح مسلم، کتاب الادب، باب استحباب تغییر الاسم القبیح، الحدیث: ۲۱۲۰، ص ۱۱۸۲

②..... سنن الترمذی، کتاب الادب، باب ما جاء فی تغییر الاسماء، الحدیث: ۲۸۲۸، ج ۴، ص ۳۸۲

③..... سنن ابی داود، کتاب الادب، باب فی تغییر الاسماء، الحدیث: ۴۹۴۸، ج ۴، ص ۳۷۷

کے کوئی معافی نہیں ہوتے یا پھر اچھے معافی نہیں ہوتے، ایسے نام رکھنے سے بچا جائے بلکہ چاہئے کہ انبیائے کرام عَلَیْهِمُ الصَّلَاةُ وَالسَّلَامُ کے آسمائے مبارکہ، صحابہ کرام و تابعین عظام اور اولیائے کرام رَضِيَ اللَّهُ تَعَالَى عَنْهُمْ کے مبارک ناموں پر نام رکھے جائیں، اس کا ایک فائدہ تو یہ ہوگا کہ بچوں کا اپنے آسلاف سے رُوحانی تعلق قائم ہوگا اور دوسرا اُن نیک ہستیوں سے موسوم ہونے کی برکت سے ان کی زندگی پر مدنی اثرات مُرتب ہوں گے، نیز کل بروز قیامت اُنہیں اِن مبارک ناموں سے پکارا جائے گا۔ اِنْ شَاءَ اللَّهُ عَزَّوَجَلَّ

اللہ عزوجل کے پسندیدہ نام

تاجدارِ رسالت، شہنشاہِ نبوت صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”تمہارے ناموں میں سے اللہ عزوجل کے نزدیک سب سے زیادہ پسندیدہ نام عبد اللہ اور عبد الرحمن ہیں۔“^①

دعوتِ اسلامی کے اشاعتی ادارے مکتبۃ المدینہ کی مطبوعہ 1197 صفحات پر مشتمل کتاب، ”بہارِ شریعت“ جلد سوم صفحہ 601 پر صدر الشریعہ، بدر الطریقہ حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْاَقْوٰی مَذکورہ

①..... صحیح مسلم، کتاب الآداب، باب بیان ما یستحب من الاسماء، الحدیث ۲۱۳۲، ص ۱۷۸

بالاحدیث کے تحت ارشاد فرماتے ہیں: ”حدیث میں جو ان دونوں ناموں کو تمام ناموں میں خدا تعالیٰ کے نزدیک پیارا فرمایا گیا اس کا مطلب یہ ہے کہ جو شخص اپنا نام عبد کے ساتھ رکھنا چاہتا ہو تو سب سے بہتر عبد اللہ و عبد الرحمن ہیں، وہ نام نہ رکھے جائیں جو جاہلیت میں رکھے جاتے تھے کہ کسی کا نام عبد شمس اور کسی کا عبد الدار ہوتا۔“ نیز اس سے یہ نہ سمجھنا چاہیے کہ یہ دونوں نام محمد و احمد سے بھی افضل ہیں، کیونکہ رحمتِ عالم، نُورِ مُجَسَّم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے اسم پاک ”محمد و احمد“ ہیں اور ظاہر یہی ہے کہ یہ دونوں نام خود اللہ عَزَّوَجَلَّ نے اپنے محبوب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے لیے منتخب فرمائے، اگر یہ دونوں نام خدا کے نزدیک بہت پیارے نہ ہوتے تو اپنے محبوب کے لیے پسند نہ فرمایا ہوتا۔^①

محکم دلائل سے مزین و متنوع و منفرد موضوعات پر مشتمل مفت آن لائن مکتبہ

(۱)..... جسکے لڑکا پیدا ہوا اور وہ میری محبت اور میرے نام پاک سے تبرک کے لئے اس کا نام ”محمد“ رکھے وہ اور اس کا لڑکا دونوں بہشت میں جائیں۔^②

[۱]..... بہارِ شریعت، ج ۳، ص ۶۰۱

[۲]..... کنز العمال، کتاب النکاح، الباب السابع فی بر الاولاد وحقوقہم، الحدیث: ۴۵۲۱، ج ۸،

(۲)..... روز قیامت دو شخص اللہ عَزَّوَجَلَّ کے حضور کھڑے کئے جائیں گے حکم ہوگا انہیں جنت میں لے جاؤ، عرض کریں گے: الہی! ہم کس عمل پر جنت کے قابل ہوئے ہم نے تو کوئی کام جنت کا نہ کیا۔ رب عَزَّوَجَلَّ فرمائے گا: جنت میں جاؤ میں نے حلف فرمایا ہے کہ جس کا نام احمد یا محمد ہو دوزخ میں نہ جائے گا۔^①

(۳)..... رب عَزَّوَجَلَّ نے مجھ سے فرمایا: مجھے اپنی عزت و جلال کی قسم! جس کا نام تمہارے نام پر ہوگا اسے دوزخ کا عذاب نہ دوں گا۔^②

نام محمد رکھنے کے آداب کے متعلق مدنی مجاہد

اعلیٰ حضرت، امام اہلسنت، مجدد دین و ملت، پروانہ شمع رسالت، مولانا شاہ احمد رضا خان عَلَیْہِ رَحْمَةُ الرَّحْمٰنِ فتاویٰ رضویہ شریف میں نام مُحَمَّد رکھنے کے فضائل ذکر کرنے کے بعد فرماتے ہیں کہ بہتر یہ ہے کہ صرف مُحَمَّد یا أَحْمَد نام رکھے اس کے ساتھ جان وغیرہ اور کوئی لفظ نہ ملائے کہ فضائل تنہا انہیں آسمائے مبارکہ کے وارد ہوئے ہیں۔^③ اور ایک مقام پر فرماتے ہیں کہ فقیر عَفَرَ اللہ تعالیٰ نے اپنے سب بیٹوں بھتیجوں کا حقیقے میں صرف مُحَمَّد نام رکھا پھر نام

①..... فردوس الاخبار الحدیث: ۵۱۵، ج ۲، ص ۵۰۳

②..... کشف الغطاء، حرف الغاء، الحدیث: ۱۲۴۳، ج ۱، ص ۳۴۵

③..... فتاویٰ رضویہ، ج ۲۴، ص ۶۹۱

اقدم کے حفظ آداب اور باہم تمیز کے لئے عرف جدا مقرر کئے۔^①

دعوتِ اسلامی کے اشاعتی ادارے مکتبۃ المدینہ کے مطبوعہ 32 صفحات پر مشتمل رسالے ”عقیقہ کے بارے میں سوال جواب“ صفحہ 19 پر نامِ مُحَمَّد رکھنے کے فضائل ذکر کرنے کے بعد عاشقِ اعلیٰ حضرت، شیخِ طریقت، امیرِ اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ فرماتے ہیں: آج کل مَعَاذَ اللہ نام بگاڑنے کی وباعام ہے۔ حالانکہ ایسا کرنا گناہ ہے اور مُحَمَّد نام کا بگاڑنا تو بہت ہی سخت تکلیف دہ ہے۔ لہذا عقیقہ میں نامِ مُحَمَّد یا أَحْمَد رکھ لیجئے اور پکارنے کے لیے مثلاً بلال رضا، بلال رضا، جمال رضا، کمال رضا، عبید رضا، جنید رضا، اُسید رضا، زید رضا وغیرہ رکھ لیا جائے۔ اسی طرح بچیوں کے نام بھی صحابیات و ولیات کے ناموں پر رکھنا مناسب ہے جیسا کہ سکینہ، زریںہ، جمیلہ، فاطمہ، زینب، میمونہ، مریم وغیرہ۔^②



آپ رَضِيَ اللہُ تَعَالٰی عَنْہُ کا پورا نام عبد الرحمن بن عوف بن عبد عوف بن عبد بن حارث بن زہرہ بن کلاب بن مرہ قرشی زہری اور کنیت ابو محمد ہے۔ قریش کے

[1]..... فتاویٰ رضویہ، ج ۲۴، ص ۶۸۹

[2]..... عقیقہ کے بارے میں سوال جواب، ص ۱۹

خاندانِ بنو زہرہ سے تعلق رکھتے تھے، سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی والدہ ماجدہ رَضِیَ اللہُ تَعَالٰی عَنْہَا بھی اسی خاندان سے تھیں، آپ رَضِیَ اللہُ تَعَالٰی عَنْہُ لِحَبِیْبِ الطَّرَفِیْن تھے یعنی ماں اور باپ دونوں کی طرف سے شریف اور خوش بخت تھے، باپ کی جانب سے آپ رَضِیَ اللہُ تَعَالٰی عَنْہُ کو یہ خوش بختی ملی کہ آپ رَضِیَ اللہُ تَعَالٰی عَنْہُ کا سلسلہ نسب چھٹی پشت میں پیارے آقا، مدینے والے مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے نسب سے جاملتا ہے۔

آپ کی والدہ کا تحارف

آپ رَضِیَ اللہُ تَعَالٰی عَنْہُ کی والدہ ماجدہ کا پورا نام شفا بنت عوف بن عبد بن حارث بن زہرہ تھا، ان کا تعلق بھی زہری خاندان سے تھا، آپ رَضِیَ اللہُ تَعَالٰی عَنْہَا کو ہجرت کی سعادت حاصل ہے۔ آپ رَضِیَ اللہُ تَعَالٰی عَنْہَا نہایت ہی متقی اور پرہیزگار خاتون تھیں۔ سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حیاتِ طیبہ میں ہی ان کا انتقال ہو گیا تھا۔ چنانچہ آپ رَضِیَ اللہُ تَعَالٰی عَنْہَا کے انتقال کے بعد آپ کے لاڈ لے بیٹے حضرت سیدنا عبد الرحمن بن عوف رَضِیَ اللہُ تَعَالٰی عَنْہُ نے سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بارگاہ میں حاضر ہو کر عرض کی: یَا رَسُولَ اللہِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کیا میں اپنی والدہ کی طرف سے غلام آزاد کر سکتا ہوں؟ سرورِ دو

عالم صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ہاں۔ تو آپ نے والدہ کی طرف سے غلام آزاد کر دیا۔^①

اپنی نسبت سے میں کچھ نہیں ہوں اس کرم کی بدولت بڑا ہوں
انگلی ٹکڑوں سے اعزاز پا کر تاجداروں کی صف میں کھڑا ہوں

آپ کی پیدائش

حضرت سیدنا عبد الرحمن بن عوف رَضِيَ اللہُ تَعَالَى عَنْہُ عمر میں محسنِ کائنات، فخرِ موجودات صَلَّی اللہُ تَعَالَى عَلَیْہِ وَاٰلِہٖ وَسَلَّم سے تقریباً دس سال چھوٹے تھے۔ اس لیے کہ حضرت سیدنا عبد الرحمن بن عوف رَضِيَ اللہُ تَعَالَى عَنْہُ عامِ الفیل کے دس سال بعد مکہ میں پیدا ہوئے۔^② جبکہ باذنِ پروردگار دو عالم کے مالِک و مختار، مکی مدنی سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم واقعہ فیل کے سال دنیا میں تشریف لائے۔

اولاد و ازواج

حضرت سیدنا عبد الرحمن بن عوف رَضِيَ اللہُ تَعَالَى عَنْہُ نے کم و بیش ۱۵ نکاح فرمائے، جن سے آپ کے ۲۰ بیٹے اور ۸ بیٹیاں ہوئیں۔ آپ رَضِيَ اللہُ تَعَالَى عَنْہُ کی ازواج کے نام اور ان سے پیدا ہونے والی اولاد کی تفصیل کچھ یوں ہے:

①..... الاصابة فی تمییز الصحابة، کتاب النساء، الرقم ۱۱۳۸۰ الشفاء بنت عوف، ج ۸، ص ۲۰۳

②..... الطبقات الكبرى، ومن بنی زهرة بن کلاب بن مرة، ج ۳، ص ۹۲

نمبر شمار	ازواج	بیٹے	بیٹیاں	کل تعداد
1	اُمّ کلثوم بنت عقیب بن ربیعہ	سالم اکبر		1
2	بنت شیبہ بن ربیعہ		ام قاسم	1
3	اُمّ کلثوم بنت عقیب بن ابی معیط	محمد، ابراہیم، حمید، اسماعیل	حمیدہ، امۃ الرحمن	6
4	سہلہ بنت عاصم بن ہدی	معن، عمر، زید	امۃ الرحمن صغریٰ	4
5	نحرّیہ بنت ہانی بن قبیصہ	عروہ اکبر		1
6	سہلہ بنت سہیل بن عمرو	سالم اصغر		1
7	اُمّ حکیم بنت قارظ بن خالد	ابوبکر		1
8	بنت ابو الحیس بن رافع بن امرء القیس	عبد اللہ		1
9	تماضر بنت اصبح بن عمرو	ابوسلمہ (عبد اللہ اصغر)		1
10	اسماء بنت سلامہ بن مَحْزَرِہ	عبد الرحمن		1
11	اُمّ حُرَیث	مصعب	آمنہ و مریم	3
12	مجد بنت یزید بن سلامہ	سہیل (ابوالایض)		1
13	غزال بنت کسرئی	عثمان		1

14	زینب بنت صباح بن ثعلبہ		ام یحییٰ	1
15	بادیہ بنت غیلان بن سلمہ		جویریہ	1
.....		عروہ، یحییٰ، بلال		3
کل تعداد	ازواج = 15	بیٹے = 20	بیٹیاں = 8	28

مُحَمَّد وہی بیٹے ہیں جن کے نام سے حضرت سیدنا عبدالرحمن بن عوف

رَضِيَ اللَّهُ تَعَالَى عَنْهُ کی کنیت ”ابو محمد“ ہے۔ غزال بنت کسری یہ ام ولد تھی اور یوم

مدائن حضرت سیدنا سعد بن ابی وقاص رَضِيَ اللَّهُ تَعَالَى عَنْهُ کے قیدیوں میں تھی۔ نیز

آپ رَضِيَ اللَّهُ تَعَالَى عَنْهُ کے تین بیٹوں عروہ، یحییٰ اور بلال کی آگے اولاد نہ ہوئی اور

ان تینوں کی مائیں بھی ام ولد ہی تھیں۔^①

حلیہ مبارکہ

آپ رَضِيَ اللَّهُ تَعَالَى عَنْهُ کا جسمانی حلیہ کچھ یوں تھا: ”رنگت سُرخِی مائل سفید،

چہرہ چاند جیسا حسین، گال گلاب کی طرح نرم و ملائم، آنکھیں کشادہ اور لمبی پلکوں

والی، ناک لمبی اور خوشنما، ہتھیلیاں اور انگلیاں موٹی موٹی تھیں، نیز داڑھی شریف

اور سر کے بال آخر عمر تک سیاہ ہی رہے۔“^②

[①]..... الطبقات الكبرى لابن سعد، ذکر ازواج عبدالرحمن بن عوف وولده، ج ۳، ص ۹۴

[②]..... اسد الغابۃ، حضرت عبدالرحمن بن عوف، ج ۳، ص ۵۰۰

حیاتِ مبارک کی چند جھلکیاں

حضرت سیدنا ابو نعیم رَحْمَةُ اللهِ تَعَالٰی عَلَیْهِ (مَتَوْقَفِ ۵۴۳۰) حَلِیَّةُ الْاَوَّلِیَّاء

میں حضرت سیدنا عبد الرحمن بن عوف رَضِيَ اللهُ تَعَالٰی عَنْهُ کی مبارک حیات کو کچھ یوں بیان کرتے ہیں:..... حضرت سیدنا عبد الرحمن بن عوف رَضِيَ اللهُ تَعَالٰی عَنْهُ فراخ دستی و مال داری میں سادہ زندگی بسر کرتے..... اپنا مال، مال و دولت عطا کرنے والے ربِّ مَنَّانِ عَزَّوَجَلَّ کی راہ میں خرچ کر دیتے..... مال کی وجہ سے آنے والی آزمائش و سرکشی سے اللہ عَزَّوَجَلَّ کی پناہ طلب کرتے..... خوشی ہو یا غمی ہر حال میں اللہ عَزَّوَجَلَّ کی بارگاہ سے ہی لولگائے رکھتے..... دوست احباب کی جدائی کا خوف رکھتے..... قلب و نگاہ کے ذریعے عبرت حاصل کرتے رہتے..... آپ رَضِيَ اللهُ تَعَالٰی عَنْهُ کے پاس مال بہت زیادہ تھا غریبوں، مسکینوں پر احسان فرماتے انہیں خود اپنے ہاتھوں سے عطیات دیتے..... فقیروں اور ناداروں پر خرچ کرنے میں مالداروں کے لئے ایک نمونہ کی حیثیت رکھتے تھے۔^①

خوش قسمتیاں کے اسباب

میٹھے میٹھے اسلامی بھائیو! خوش بختیوں اور کرم نوازیوں کے کسی کی

①..... حلیۃ الاولیاء، الرقم ۹ عبد الرحمن بن عوف، ج ۱، ص ۱۴۱، ملقطاً

طرف رُخ کرنے کے کئی اسباب ہوتے ہیں، ان میں سے ایک اہم سبب بندے یا اس کے والدین کا کوئی نیک عمل ہوتا ہے۔ جیسا کہ جب حضرت خضر عَلَیْہِ السَّلَام نے دو یتیم بچوں کے گھر کی گرتی ہوئی دیوار کو دُرست فرمایا تھا اس کا سبب نہ تو وہ بچے تھے اور نہ ہی ان کی بستی والے بلکہ ان کے آجداد میں سے ایک شخص اللہ عَزَّوَجَلَّ کا نیک بندہ تھا۔ چنانچہ فرمانِ باری تعالیٰ ہے:

وَكَانَ أَبُوهُمَا صَالِحًا^(۱۶ب، الکہف: ۸۲) ترجمہ کنز الایمان: اور ان کا باپ نیک آدمی تھا۔

صدرُ الآفاقِ ضل حضرت علامہ مولانا سید محمد نعیم الدین مراد آبادی عَلَیْہِ رَحْمَةُ اللہ صَدْرُ الْآفَاقِ ضل حضرت علامہ مولانا سید محمد نعیم الدین مراد آبادی عَلَیْہِ رَحْمَةُ اللہ نام کا شیخ تھا اور یہ شخص پرہیزگار تھا۔ حضرت محمد بن مُنکدر رَحْمَةُ اللہ نے فرمایا اللہ تعالیٰ بندے کی نیکی سے اس کی اولاد کو اور اس کی اولاد کی اولاد کو اور اس کے کُنْبہ والوں کو اور اس کے محلہ داروں کو اپنی حفاظت میں رکھتا ہے۔“

دعوتِ اسلامی کے اشاعتی ادارے مکتبۃ المدینہ کی مطبوعہ 853 صفحات پر مشتمل کتاب، ”جہنم میں لے جانے والے اعمال“ جلد اول صَفَحَہ 65 پر ہے کہ ان یتیم بچوں کا وہ نیک باپ ان کی ماں کا ساتواں دادا تھا۔^①

①..... جہنم میں لے جانے والے اعمال، ج ۱، ص ۶۵

خوش بختی کا یہ سبب

میٹھے میٹھے اسلامی بھائیو! حضرت سیدنا عبد الرحمن بن عوف رَضِيَ اللهُ

تَعَالَى عَنْهُ کے دروازے پر خوش بختیوں نے جو ڈیرے ڈال رکھے تھے اس کا ایک سبب تو یہ ہے کہ یہ پیدائشی خوش بخت اور نیک خصلت تھے۔ چنانچہ،

حضرت سیدنا حَمِید بن عبد الرحمن بن عوف رَضِيَ اللهُ تَعَالَى عَنْهُ فرماتے ہیں کہ

جب حضرت سیدنا عبد الرحمن بن عوف رَضِيَ اللهُ تَعَالَى عَنْهُ پر بیماری کے سبب بے

ہوش طاری ہوئی تو سب نے یہ گمان کیا کہ شاید آپ رَضِيَ اللهُ تَعَالَى عَنْهُ اس جہان

فانی سے کوچ فرما گئے ہیں۔ چنانچہ، میری والدہ ماجدہ حضرت سیدتنا اُمّ کلثوم بنت

عُقبہ رَضِيَ اللهُ تَعَالَى عَنْهَا (جزع فزع کرنے کے بجائے) فوراً مسجد کی طرف بڑھیں تاکہ

اس آندو ہناک صدمے پر صبر میں مدد چاہنے کے لئے ربِّ ذوالجلال کے اس

فرمان پر عمل پیرا ہوں: ﴿اسْتَعِينُوا بِالصَّبْرِ وَالصَّلَاةِ﴾ (پ ۲،

البقرة: ۱۵۳) ”ترجمہ کنز الایمان: نماز اور صبر سے مدد چاہو۔“ مگر کچھ ہی دیر میں

حضرت سیدنا عبد الرحمن بن عوف رَضِيَ اللهُ تَعَالَى عَنْهُ کو ہوش آیا تو آپ نے اللہ عَزَّوَجَلَّ

کی بڑائی و بزرگی بیان کی یعنی اللہ اکبر کہا اور سب گھروالوں نے بھی اللہ اکبر

کہا۔ پھر آپ ہم سے پوچھنے لگے: ”کیا مجھ پر غشی طاری ہو گئی تھی؟“ ہم نے عرض

کی: ”جی ہاں“ تو آپ نے بتایا کہ میرے پاس دو فرشتے آئے جن میں سے

ایک نہایت ہی سخت لمحے میں بات کرنے والا تھا، کہنے لگے: ”چلیں ہمارے ساتھ تاکہ ہم آپ کا فیصلہ بارگاہِ رَبِّ الْعِزَّت سے معلوم کریں کہ آپ خوش بخت ہیں یا نہیں؟“ پھر دونوں مجھے لے کر چل دیئے، راستے میں ایک تیسرا فرشتہ ملا اور اُس نے ان دونوں سے پوچھا: ”انہیں کہاں لے جا رہے ہو؟“ انہوں نے جواب دیا: ”ہم انہیں اَلْعَزِيزُ المَآمِن (یعنی اللہ عَزَّوَجَلَّ کی بارگاہ) میں لے جا رہے ہیں۔“ تو اس فرشتے نے کہا: ”ان کو واپس لے جاؤ کیونکہ یہ تو ان لوگوں میں سے ہیں جن کے لئے ماں کے پیٹ میں ہی خوش بختی و مغفرت لکھ دی گئی تھی اور اللہ عَزَّوَجَلَّ جب تک چاہے گا ان کی اولاد کو ان سے نفع پہنچائے گا۔“ اس واقعے کے بعد حضرت سیدنا عبدالرحمن بن عوف رَضِيَ اللهُ تَعَالَى عَنْهُ ایک ماہ تک زندہ رہے، پھر آپ رَضِيَ اللهُ تَعَالَى عَنْهُ کا انتقال ہو گیا۔^①

خوش بختی کا دوسرا سبب

حضرت سیدنا عبدالرحمن بن عوف رَضِيَ اللهُ تَعَالَى عَنْهُ کی خوش بختی کا دوسرا سبب یہ ہے کہ آپ رَضِيَ اللهُ تَعَالَى عَنْهُ ایک ایسی بے مثال ماں کے لال ہیں جس کی خوش بختی پر دونوں جہاں رشک کرتے ہیں کیونکہ جب پیکرِ حُسن و جمال، صاحبِ جُود و

[①].....المصنف لعبد الرزاق، باب القدر، الحديث: ۲۰۲۳۴، ج ۱۰، ص ۱۴۶

دلائل النبوة للبيهقي، باب ما قبل لعبد الرحمن بن عوف في غشيته، ج ۷، ص ۲۳

نَوَال، رسولِ بے مثال صَلَّی اللہُ تَعَالٰی عَلَیْہِ وَاٰلِہٖ وَسَلَّم کفر و شرک اور وحشت و بربریت کے گھپ اندھیروں کو دور کرنے، عَالَمِیْنَ کے لیے رحمت بن کر ماورِ گیتی پر جلوہ افروز ہوئے تو دنیا میں سب سے پہلے آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا استقبال کرنے والے اور آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے جسمِ اطہر کو چھونے والے ہاتھ حضرت سَیِّدُنَا عَبْدُ الرَّحْمَنِ بْنِ عَوْفٍ رَضِيَ اللہُ تَعَالٰی عَنْہُ کی والدہ ماجدہ حضرت سَیِّدَتُنَا شَافَا رَضِيَ اللہُ تَعَالٰی عَنْہَا کے تھے۔ چنانچہ آپ رَضِيَ اللہُ تَعَالٰی عَنْہَا فرماتی ہیں:

”شہنشاہِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ولادتِ باسعادت ہوئی تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم میرے ہاتھوں پر جلوہ افروز ہوئے۔“^①

سُبْحَانَ اللہِ عَزَّوَجَلَّ! حضرت سَیِّدَتُنَا شَافَا رَضِيَ اللہُ تَعَالٰی عَنْہَا کی قسمت پر قربان! آپ رَضِيَ اللہُ تَعَالٰی عَنْہَا نے حضورِ نبیِ پاک، صاحبِ لَوْ لاک صَلَّی اللہُ تَعَالٰی عَلَیْہِ وَاٰلِہٖ وَسَلَّم کے دنیا میں تشریف لاتے ہی جو خدمت کی سعادت حاصل کی تھی خدائے اَحْکَمُ الْحَاکِمِیْنَ نے اس کے طفیل بطورِ انعام انہیں اور ان کی اولاد کو جہنم کی آگ سے براءت کا پروانہ عطا فرمادیا کیونکہ جب حضرت سَیِّدُنَا انس رَضِيَ اللہُ تَعَالٰی عَنْہُ کے پاس موجود اس رومال پر دنیا کی آگ حرام ہو سکتی ہے^② جسے

①..... الشفاء، فصل فی ما ظہر من الایات عند مولودہ، ج ۱، ۳۶۲

②..... شواہد النبوة، رکن خامس، ص ۱۸۱

سید عالم، نورِ مجسم صَلَّی اللہُ تَعَالٰی عَلَیْہِ وَاٰلِہٖ وَسَلَّم کے رُوئے انور سے
 مَس ہونے کا شرف حاصل تھا تو یہ کیسے ہو سکتا ہے کہ دنیا میں آپ صَلَّی اللہُ تَعَالٰی
 عَلَیْہِ وَاٰلِہٖ وَسَلَّم کی تشریف آوری کے وقت جن آنکھوں نے رُخِ زیبا کا دیدار کیا ہو
 اور جن ہاتھوں نے سب سے پہلے آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے جسمِ نازکو
 چھونے کا شرف پایا ہو ان آنکھوں یا ہاتھوں پر جہنم کی آگ حرام نہ ہوتی۔ پس
 اللہ عَزَّوَجَلَّ نے اپنے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اس پہلی خادمہ کو اولاد
 سمیت اپنے دامنِ رحمت میں شرفِ قبولیت عطا فرماتے ہوئے نہ صرف اسلام کی
 دولت سے نوازا بلکہ ہجرت کی سعادت بھی عطا فرمائی اور حضرت سیدتنا شفاء رَضِیَ اللہُ
 تَعَالٰی عَنْہَا کے اس لختِ جگر یعنی حضرت سیدنا عبد الرحمن بن عوف رَضِیَ اللہُ تَعَالٰی عَنْہُ کو
 ان دس خوش نصیبوں میں شامل فرما دیا جنہیں دنیا ہی میں جنت کی نوید ملی۔ چنانچہ،

رسول اللہ کی طرف سے جنتی ہونے کی اشارات

اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا:
 ”حضرت سیدنا ابوبکر، عمر، عثمان، علی، طلحہ، زبیر، عبد الرحمن بن عوف، سعد بن ابی
 وقاص، سعید اور ابوعبیدہ بن جراح (رَضِیَ اللہُ تَعَالٰی عَنْہُمْ اَجْمَعِیْن) جنتی ہیں۔“^①

①..... سنن الترمذی، کتاب المناقب، مناقب عبد الرحمن بن عوف، الحدیث: ۳۷۸، ج ۵، ص ۲۱۶

اعلیٰ حضرت، امام اہلسنت، مجدد دین و ملت، پروانہ شمع رسالت، مولانا شاہ
احمد رضا خان عَلَیْہِ رَحْمَةُ الرَّحْمٰن اپنے مشہور زمانہ کلام ”مصطفیٰ حبانِ رحمت
پہ لاکھوں سلام“ میں عشرہ مبشرہ کے متعلق ارشاد فرماتے ہیں:

وہ دسوں جنکو جنت کا مُشرَدہ ملا
اس مبارک جماعت پہ لاکھوں سلام

اللہ تعالیٰ کی طرف سے جمعی ہونے کی اہمیت

حضرت سیدنا عبد اللہ بن عباس رَضِيَ اللہُ تَعَالٰی عَنْہُ سے روایت ہے فرماتے
ہیں: شام کے تاجروں کا ایک قافلہ حضرت سیدنا عبد الرحمن بن عوف رَضِيَ اللہُ تَعَالٰی عَنْہُ
کے لیے آیا تو وہ اس پورے قافلے کو سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بارگاہ میں
لے آئے، اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے آپ رَضِيَ اللہُ تَعَالٰی عَنْہُ
کو جنتی ہونے کی دعا دی، اسی وقت حضرت جبریل امین عَلَیْہِ السَّلَام نازل
ہوئے اور یوں عرض کی: ”(یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم!) بے شک
اللہ عَزَّوَجَلَّ آپ کو سلام ارشاد فرماتا ہے، اور فرماتا ہے: ”عبد الرحمن بن عوف کو میرا سلام
دواور انہیں میری طرف سے بھی جنت کی خوشخبری دو۔“ ①

میٹھے میٹھے اسلامی بھائیو! حضرت سیدنا عبدالرحمن بن عوف رَضِيَ اللهُ

تَعَالَى عَنْهُ ماں کے پیٹ سے خوش بخت پیدا ہوئے تھے جس کا اندازہ آپ رَضِيَ اللهُ تَعَالَى عَنْهُ کی بعثت نبوی سے قبل کی زندگی پر طائرانہ نظر ڈالنے سے بھی بخوبی ہو جاتا ہے کیونکہ آپ رَضِيَ اللهُ تَعَالَى عَنْهُ کا شمار گنتی کے اُن چند لوگوں میں ہوتا ہے جنہوں نے زمانہ جاہلیت میں بھی اُمّ الحَبَائِث (برائیوں کی ماں) یعنی شراب جیسی شے کو کبھی ہاتھ نہ لگایا حالانکہ اس وقت پورا معاشرہ اس بُرائی میں مبتلا تھا اور اسے مَیْیُوب بھی نہ سمجھا جاتا۔ چنانچہ،

حضرت سیدنا حافظ شہاب الدین احمد بن علی بن حجر عسقلانی شافعی عَلَیْہِ رَحْمَةُ اللّٰهِ الْقَوِی (مُتَوَفَّى ۸۵۲ھ) فرماتے ہیں کہ حضرت سیدنا عبدالرحمن بن عوف رَضِيَ اللهُ تَعَالَى عَنْهُ زمانہ جاہلیت میں بھی شراب کو حرام جانتے تھے۔^①

تو نشے سے باز آ، مت پی شراب
دوہاں ہو جائیں گے ورنہ خراب

آپ رَضِيَ اللهُ تَعَالَى عَنْہُ کے رشتہ کی جنتِ دکان

حضرت سیدنا ابوذر غفاری رَضِيَ اللهُ تَعَالَى عَنْہُ سے روایت ہے، رسول اللہ صَلَّی اللّٰہُ تَعَالَى عَلَیْہِ وَاٰلِہٖ وَسَلَّم گھر میں داخل ہوئے اور اُمّ المؤمنین حضرت سیدتنا

①..... الاصابة فی تمييز الصحابة، الرقم ۵۱۹۵ عبدالرحمن بن عوف، ج ۴، ص ۲۹۳

عائشہ صدیقہ رَضِيَ اللَّهُ تَعَالَى عَنْهُمَا سے فرمایا: ”کیا میں تمہیں خوشخبری نہ دوں؟“ انہوں نے عرض کی: ”کیوں نہیں یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم!“

فرمایا: ”تمہارے والد یعنی ابو بکر جنتی ہیں اور جنت میں ان کے رفیق حضرت سیدنا ابراہیم عَلَیْہِ السَّلَام ہوں گے، اور عمر جنتی ہیں ان کے رفیق جنت حضرت سیدنا نوح عَلَیْہِ السَّلَام ہوں گے، اور عثمان جنتی ہیں ان کا رفیق میں خود ہوں، اور علی جنتی ہیں ان کے رفیق حضرت سیدنا یحییٰ بن زکریا عَلَیْہِہَا السَّلَام ہوں گے، اور طلحہ جنتی ہیں ان کے رفیق حضرت سیدنا داود عَلَیْہِہَا السَّلَام ہوں گے، اور زبیر جنتی ہیں ان کے رفیق حضرت سیدنا اسماعیل عَلَیْہِہَا السَّلَام ہوں گے، اور سعد بن ابی وقاص جنتی ہیں اور ان کے رفیق حضرت سیدنا سلیمان بن داود عَلَیْہِہَا السَّلَام ہوں گے، اور سعید بن زید جنتی ہیں اور ان کے رفیق حضرت سیدنا موسیٰ بن عمران عَلَیْہِہَا السَّلَام ہوں گے، اور عبد الرحمن بن عوف جنتی ہیں اور ان کے رفیق حضرت سیدنا عیسیٰ بن مریم عَلَیْہِہَا السَّلَام ہوں گے، اور ابو عبیدہ بن جراح جنتی ہیں اور ان کے رفیق حضرت سیدنا ادریس عَلَیْہِہَا السَّلَام ہوں گے۔“ پھر فرمایا: ”اے عائشہ! میں مرسلین کا سردار ہوں، تمہارے والد افضل الصدیقین ہیں اور تم ام المؤمنین ہو۔“ ①

تمام عرفا کے سردار

حضرت سید ناعبد الرحمن بن عوف رَضِيَ اللَّهُ تَعَالَى عَنْهُ کی خوش بختی اور شرافت و عظمت کے کیا کہنے کہ خود سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں شرفا کا سردار فرمایا۔ چنانچہ،

خَاتَمُ الْمُرْسَلِينَ، رَحْمَةً لِلْعَالَمِينَ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”عَبْدُ الرَّحْمَنِ بْنِ عَوْفٍ سَيِّدٌ مِنْ سَادَاتِ الْمُسْلِمِينَ“
یعنی حضرت عبد الرحمن بن عوف رَضِيَ اللَّهُ تَعَالَى عَنْهُ مسلمان شرفا کے سردار ہیں ①

خدمت سرکارِ اولیٰ بیتِ المہار

حضرت عبد الرحمن بن عوف رَضِيَ اللَّهُ تَعَالَى عَنْهُ کا اپنے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم سے محبت و نسبت کا یہ تعلق ہمیشہ بڑھتا ہی رہا اور آپ نے اپنی زندگی میں مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت بجالانے کا کوئی بھی موقع ہاتھ سے جانے نہ دیا چنانچہ،

امیر المومنین حضرت سید ناعمر فاروق رَضِيَ اللَّهُ تَعَالَى عَنْهُ فرماتے ہیں: میں نے دیکھا کہ شہنشاہِ مدینہ، قرارِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم خاتونِ جنت

حضرت سیدنا فاطمۃ الزہراء رَضِيَ اللَّهُ تَعَالَى عَنْهَا کے دولت خانہ پر تشریف فرما ہیں،
 نو جوانانِ جنت کے سردار حضرت سیدنا حسن و حسین رَضِيَ اللَّهُ تَعَالَى عَنْهُمَا کو بھوک
 سے بیتاب دیکھ کر تاجدارِ رسالت صَلَّی اللہُ تَعَالَى عَلَیْہِ وَاٰلِہٖ وَسَلَّم نے صحابہ کرام عَلَیْہِمُ
 الرِّضْوَان سے ارشاد فرمایا: ”ہماری خدمت کی سعادت کون حاصل کرے گا؟“ اتنے
 میں حضرت سیدنا عبدالرحمن بن عوف رَضِيَ اللَّهُ تَعَالَى عَنْہُ ایک طشت میں ستو، پنیر اور
 گھی سے تیار کردہ حلوے کے ساتھ دو تلی ہوئی روٹیاں لے کر حاضرِ خدمت ہوئے
 تو آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے دعا دیتے ہوئے ارشاد فرمایا: ”اللہ عَزَّوَجَلَّ
 تمہارے دنیاوی معاملات کے لیے کافی ہے اور تمہارے اُخروی معاملات کا میں
 خود ضامن ہوں۔“ ①

میرے پیارے آقا کی شان ہی نرالی ہے
 دو جہاں کے داتا میں اور ہاتھ خالی ہے

سرکارِ رحمتِ اللہ علیہ و آلہ وسلم کا فقرِ اختیاری تمنا

میٹھے میٹھے اسلامی بھائیو! یاد رہے کہ رحمتِ عالمیان، مالکِ دو جہان
 صَلَّی اللہُ تَعَالَى عَلَیْہِ وَاٰلِہٖ وَسَلَّم کا فقر (یعنی ظاہری مال و اسباب کا کم ہونا) اختیاری تھا،

①.....کنز العمال، تسمۃ العشرة، باب جامع العشرة المبشرة، الحدیث: ۳۶۷۳۲، ج ۷، الجزء

آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فقر کو دنیاوی تو نگری پر اور آخرت کو دنیا پر خود ہی ترجیح دی، ورنہ خدا عَزَّوَجَلَّ نے آپ کو اشرف ترین مخلوق بنایا اور محبوبیتِ خاص کا خَلْعَتِ فاخرہ عطا فرمایا، اللہ اللہ! محبوبیت کی وہ ادائیں کہ رب عَزَّوَجَلَّ خود ارشاد فرماتا ہے: ”لَوْلَاکَ لَمَّا خَلَقْتُ الدُّنْیَا لَعَنَی اے محبوب! صَلَّی اللہُ تَعَالٰی عَلَیْہِ وَاٰلِہٖ وَسَلَّم میں اگر تمہیں نہ پیدا کرتا تو دنیا ہی کونہ بناتا۔^① عَلُو مَرَبَّت (مراتب کی بلندی) کی یہ کیفیت کہ اپنے خزانوں کی کُنجیاں دے کر مُخْتَارِ کُل بنادیا، ایسے بادشاہ جن کے مُقَدَّس سر پر دونوں عالم کی حکومت کا چمکتا تاج رکھا گیا، ایسے رَفْعَت پناہ، جن کے مبارک پاؤں کے نیچے تختِ الہی بچھایا گیا، سلاطینِ عالم، دنیا کی نعمتیں بانٹنے والے، آپ کے در کی بھیک سے اپنی جھولیاں بھریں، بلکہ منہ مانگی مُرادیں پوری کریں، ایسے جَلِیلُ القَدْر بادشاہ جن کی حکومت کا ڈنکا تمام آسمان و تمام روئے زمین میں بج رہا ہے، ان کے برگزیدہ گھر میں آسائش کی کوئی چیز نہیں، آرام کے اسباب تو درکنار، خشک کھجوریں اور جو کے بے چھنے آٹے کی روٹی بھی تمام عمر پیٹ بھر کر نہ کھائی۔

کل جہاں ملک اور جو کی روٹی غذا
اُس شکم کی قناعت پہ لاکھوں سلام

①..... فردوس الاخبار الحدیث: ۸۰۹۵، ج ۲، ص ۵۸

مالک کوئین میں گو پاس کچھ رکھتے نہیں
دو جہاں کی نعمتیں ہیں اُن کے خالی ہاتھ میں

فہرست کا اعتبار کرنے کی حکمت

اگر آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم عیش و عشرت میں زندگی بسر فرماتے اور
آسائش و راحت محبوب رکھتے تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا پروردگار غَزْوَجَلَّ
آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خوشی پر خوش ہونے والا دنیا میں جنتوں کو اتار کر
رکھ دیتا۔ ایک بار آپ کے رب غَزْوَجَلَّ نے آپ کو پیام بھیجا: ”کہو تو مکہ کے دو پہاڑوں
کو سونے کا بنا دوں کہ وہ تمہارے ساتھ رہیں۔“ عرض کی: ”یہ چاہتا ہوں کہ ایک
دن کھا کر شکر بجالاؤں، ایک دن بھوکا رہ کر صبر کروں۔“ اگر آپ صَلَّی اللہُ تَعَالٰی
عَلَیْہِ وَاٰلِہٖ وَسَلَّم عیش و عشرت میں مشغول رہتے تو ”تکلیف و مصیبت“ آپ صَلَّی اللہُ
تَعَالٰی عَلَیْہِ وَاٰلِہٖ وَسَلَّم کی برکات سے محروم رہ جاتیں۔^①

اہل بیت کے قیمتی خدمت گار

ایک بار شہنشاہِ مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد
فرمایا: ”میرے بعد جو میری ازواجِ مطہرات (رَضِیَ اللہُ تَعَالٰی عَنْہُمْ) کی چاکری

①..... سنن الترمذی، کتاب الزہد، باب ما جاء فی الکفاف..... الخ، الحدیث: ۲۳۵۳، ج ۴، ص ۱۵۵

کرے گا وہ ”الصَّادِقُ وَالْبَارُّ“ (یعنی سچا اور نیک) ہوگا۔“ چنانچہ حضرت عبد الرحمن بن عوف رَضِيَ اللَّهُ تَعَالَى عَنْهُ نے تاجدارِ رسالت صَلَّی اللہُ تَعَالَى عَلَیْہِ وَاٰلِہٖ وَسَلَّم کے بعد آپ کا حقیقی خدمتگار ہونے کا حق ادا کر دیا کہ جب بھی اُمہات المؤمنین رَضِيَ اللہُ تَعَالَى عَنْہُمْ کو حج کے لئے یا کہیں اور جانا ہوتا تو آپ رَضِيَ اللہُ تَعَالَى عَنْہُ ایک جانثار اور وفا شعار سپاہی کی طرح ساتھ ساتھ رہتے، امہات المؤمنین رَضِيَ اللہُ تَعَالَى عَنْہُمْ کے آرام اور پردے کا خوب اہتمام فرماتے، اس طرح کہ دورانِ سفر اونٹوں کے کجاووں پر سبز رنگ کی موٹی چادریں ڈال دیتے اور قیام کرنا ہوتا تو کسی ایسی محفوظ گھاٹی کا انتخاب فرماتے جہاں داخل ہونے اور نکلنے کا صرف ایک ہی راستہ ہوتا (تاکہ کوئی بھی امہات المؤمنین رَضِيَ اللہُ تَعَالَى عَنْہُمْ کے آرام میں نخل نہ ہو سکے)۔^①

اس در کا جب سے میں نوکر ہوا
سب سے اچھی مری نوکری ہو گئی
جبریل سے مجھے بھی ہے نسبت قریب کی
وہ بھی ہے اور میں بھی ہوں دربانِ مصطفیٰ

رُحَمَاءُ اَسْمَاءِ بْنِ اُمِّ اَبِي

حضرت سیدنا عبد الرحمن بن عوف رَضِيَ اللہُ تَعَالَى عَنْہُ کو جس طرح اہل بیت

①..... الاصابة في تمييز الصحابة، الرقم ۵۱۹۵ عبد الرحمن بن عوف، ج ۴، ص ۲۹۲

آطہار کا خدمتگار ہونے کی وجہ سے ”الصَّادِقُ وَالْبَارُّ“ (یعنی سچا اور نیک) کا لقب عطا ہوا اسی طرح صحابہ کرام عَلَیْہِمُ الرِّضْوَانُ کی طرف سے آپ رَضِيَ اللَّهُ تَعَالَى عَنْہُ کو ”آمِنٌ“ کا لقب عطا ہوا۔ چنانچہ،

امیر المومنین حضرت سیدنا علی المرتضیٰ شیر خدا کَرَّمَہُ اللہُ تَعَالَى وَجْہُہُ الْکَرِیْم سے مروی ہے کہ سرکارِ مدینہ، راحتِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”عَبْدُ الرَّحْمَنِ آمِنٌ فِي السَّمَاءِ وَآمِنٌ فِي الْأَرْضِ“ یعنی حضرت سیدنا عبد الرحمن بن عوف رَضِيَ اللَّهُ تَعَالَى عَنْہُ زَمِنَ وَاَسْمَانِ میں آمِن (امانت دار) ہیں۔“ ①

زَمِنَ مِّنَ اللّٰہِ عَزَّوَجَلَّ کے وکیل

حضرت سیدنا عبد الرحمن بن عوف رَضِيَ اللَّهُ تَعَالَى عَنْہُ کو بارگاہِ نبوی سے ایک اور لقب ”زَمِنَ مِّنَ اللّٰہِ عَزَّوَجَلَّ کے وکیل“ بھی عطا ہوا۔ چنانچہ،

امیر المومنین حضرت سیدنا علی المرتضیٰ کَرَّمَہُ اللہُ تَعَالَى وَجْہُہُ الْکَرِیْم سے روایت ہے اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا:

”عبد الرحمن بن عوف رَضِيَ اللَّهُ تَعَالَى عَنْہُ زَمِنَ مِّنَ اللّٰہِ عَزَّوَجَلَّ کے وکیل ہیں۔“ ②

①..... الاصابة فی تمييز الصحابة، ج ۴، ص ۲۹۲

②..... الرياض النضرة، ج ۲، ص ۳۰۴

اُمّ المؤمنین رضی اللہ تعالیٰ عنہا کی رحمت

بعض دیگر صحابہ کرام عَلَیْهِمُ الرِّضْوَانُ بھی اُمّہات المؤمنین رَضِيَ اللَّهُ تَعَالَى عَنْهُنَّ کی خدمت میں اپنی جائیدادیں نذر کرتے تھے مگر حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی بات ہی نرالی ہے، وہ نہ صرف اپنی جائیدادیں اُن کی نذر کرتے بلکہ ان کی دعاؤں سے بھی فیضیاب ہوتے تھے۔ چنانچہ،

اُمّ المؤمنین حضرت سیدتنا عائشہ صدیقہ رَضِيَ اللَّهُ تَعَالَى عَنْهَا نے حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کے صاحبزادے حضرت ابوسلمہ رَضِيَ اللَّهُ تَعَالَى عَنْهُ سے فرمایا کہ ایک بار اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم نے (ازواجِ مطہرات رَضِيَ اللَّهُ تَعَالَى عَنْهُنَّ سے) ارشاد فرمایا: ”میری اپنے بعد جن معاملات کی طرف خاص توجہ ہے ان میں تمہارا معاملہ بھی ہے کیونکہ صابرین کے علاوہ کوئی بھی تمہاری خدمت پر استقامت اختیار نہ کرے گا۔“ راوی فرماتے ہیں کہ اس کے بعد اُمّ المؤمنین رَضِيَ اللَّهُ تَعَالَى عَنْهَا نے میرے والد محترم کو یوں دعا دی: ”اے ابوسلمہ! اللہ عَزَّوَجَلَّ تمہارے باپ کو جنتی نہر سَلْسَبِیل کے شیریں پانی سے سیراب فرمائے۔“ کیونکہ حضرت عبد الرحمن بن عوف رَضِيَ اللَّهُ تَعَالَى عَنْهُ اُمّہات المؤمنین رَضِيَ اللَّهُ تَعَالَى عَنْهُنَّ کی اپنے مال سے خوب خدمت کیا کرتے تھے،

ایک بار آپ رَضِيَ اللَّهُ تَعَالَى عَنْهُ نے کچھ جائیداد ہدیہ کی جو ۴۰ ہزار دینار میں فروخت ہوئی اور اسکے علاوہ ایک باغ بھی نذر کیا جو چار لاکھ درہم میں فروخت کیا گیا۔^(۱)

مال میں برکت کی وحی الہیہ کے نشانات

حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ بہت زیادہ دولت مند تھے، بلکہ ایسے عظیم دولت مند تھے کہ رحمتِ عالم، نُورِ مُجَسَّم صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنے فرمانِ عالیشان میں آپ رَضِيَ اللَّهُ تَعَالَى عَنْهُ کو جنت میں داخل ہونے والا سب سے پہلا مالدار قرار دیا، آپ رَضِيَ اللَّهُ تَعَالَى عَنْهُ کی مالداری و دولت مندی میں اضافے کا سب سے بڑا سبب حضور نبی کریم، رَءُوفٌ رَحِيمٌ صَلَّی اللہُ تَعَالَى عَلَیْہِ وَاٰلِہٖ وَسَلَّم کی وہ دعائیں ہیں جن سے آپ رَضِيَ اللَّهُ تَعَالَى عَنْهُ کو نوازا گیا۔ چنانچہ،

حضرت سیدنا انس رَضِيَ اللَّهُ تَعَالَى عَنْهُ فرماتے ہیں کہ میں نے حُسنِ اخلاق کے پیکر، محبوبِ ربِّ اکبر صَلَّی اللہُ تَعَالَى عَلَیْہِ وَاٰلِہٖ وَسَلَّم کو حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ کو یہ دعا دیتے ہوئے سنا: ”اللَّهُ عَزَّوَجَلَّ تمہارے مال میں برکت دے اور قیامت کے دن تمہارے حساب میں نرمی فرمائے۔“^(۲)

[۱]..... سنن الترمذی، کتاب المناقب، باب مناقب عبدالرحمن بن عوف... الخ، الحدیث:

۴۱۷/۳۷۷۱ ج ۵، ص ۱۷۰

[۲]..... الرياض النضرة، ج ۲، ص ۳۰۶

حضرت سیدنا ابن عباس رَضِيَ اللهُ تَعَالَى عَنْهُمَا سے مروی ہے کہ ایک بار سرکارِ مدینہ، قرآنِ قلب وسینہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے لوگوں کو صدقہ کی رغبت دلائی تو حضرت سیدنا عبدالرحمن بن عوف رَضِيَ اللہُ تَعَالَى عَنْہُ چار ہزار درہم لائے اور عرض کی: ”یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم! میرا کل مال آٹھ ہزار درہم تھا چار ہزار تو یہ راہِ خدا میں حاضر ہے اور چار ہزار میں نے گھر والوں کے لئے رکھ لئے ہیں۔“ اس پر آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں یوں دعا دی: ”اللہ عَزَّوَجَلَّ اس میں برکت عطا فرمائے جو تم نے دیا اور اس میں بھی جو اہل و عیال کے لیے رکھ چھوڑا۔“ پس اس دعا کی برکت سے ان کا مال اس قدر بڑھا کہ جب ان کی وفات ہوئی تو انہوں نے دو بیبیاں چھوڑیں انہیں ملنے والے ترکے کی مالیت ایک لاکھ ساٹھ ہزار درہم تھی۔^①

حضرت سیدنا عبدالرحمن بن عوف رَضِيَ اللہُ تَعَالَى عَنْہُ سَيِّدُ الْمُبَلِّغِیْنَ، رَحْمَةً لِلْعَالَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم کی اس دعا کی برکتیں بیان کرتے ہوئے فرماتے ہیں: ”میں جب کوئی پتھر اٹھاتا ہوں تو مجھے اُمید ہوتی ہے کہ سرکارِ والا تبار صَلَّی اللہُ تَعَالَى عَلَیْہِ وَاٰلِہٖ وَسَلَّم کی دعا کی برکت سے اس کے نیچے سونا ہی ملے گا۔“ پس اللہ عَزَّوَجَلَّ نے اپنے محبوب، دانا و غُیُوب صَلَّی اللہُ تَعَالَى عَلَیْہِ وَاٰلِہٖ وَسَلَّم کی

①..... تفسیر الخازن، سورۃ التوبۃ، تحت الایۃ: ۹، ج ۲، ص ۲۶۵

دعا کی برکت سے آپ رَضِيَ اللَّهُ تَعَالَى عَنْهُ پر رزق کے دروازے اس قدر کُشادہ فرما دیئے کہ آپ رَضِيَ اللَّهُ تَعَالَى عَنْهُ کے انتقال پُر ملال کے بعد جب ترکہ تقسیم کیا گیا تو آپ کے چھوڑے ہوئے سونے (Gold) کو کلہاڑوں سے کاٹتے کاٹتے لوگوں کے ہاتھوں میں آبلے پڑ گئے۔^①

مال و دولت کا مالک ہونا اچھا نہیں

میٹھے میٹھے اسلامی بھائیو! اللہ عَزَّوَجَلَّ نے حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ کو جس قدر مال و دولت سے نوازا اس سے معلوم ہوا کہ کثیر مال و دولت کا مالک ہونا بُرا نہیں بلکہ یہ اللہ عَزَّوَجَلَّ کی ایک نعمت ہے۔ اس لیے کہ اگر دولت کو حلال طریقے سے کما کر اچھی جگہ خرچ کیا جائے اور اس کے حقوق واجبہ بھی ادا کئے جائیں تو یہ دولت صدقہ جاریہ جیسی لازوال نعمت بلکہ کل بروز قیامت اِنْ شَاءَ اللَّهُ عَزَّوَجَلَّ دُخولِ جَنّت کا سبب بھی بن جائے گی اور اگر دولت کو حرام ذرائع سے کما کر حرام ہی میں خرچ کیا جائے تو یہ دنیا و آخرت کیلئے زحمت بلکہ آخرت میں دُخولِ نار کا سبب بھی بن سکتی ہے۔ چنانچہ،

امیر المومنین حضرت سیدنا عمر بن خطاب رَضِيَ اللَّهُ تَعَالَى عَنْهُ سے روایت ہے فرماتے ہیں: ”دنیا میٹھی اور سرسبز ہے، جس نے اس میں سے حلال طریقہ سے

①..... الشفاء، فصل فی اجابة دعائه، ج ۱، ص ۳۲۶

کمایا اور اسے کارِ ثواب میں خرچ کیا اللہ عَزَّوَجَلَّ اسے ثواب عطا فرمائے گا اور اپنی جنت میں داخل فرمائے گا اور جس نے اس میں سے حرام طریقہ سے کمایا اور اسے ناحق خرچ کیا اللہ عَزَّوَجَلَّ اس کے لئے ذلت و حقارت کے گھر (یعنی جہنم) کو حلال کر دے گا۔^①

جنت میں جانے والے پہلے حسنی

دعوتِ اسلامی کے اشاعتی ادارے مکتبۃ المدینہ کی مطبوعہ 346 صفحات پر مشتمل کتاب ”کراماتِ صحابہ“ صفحہ 129 پر ہے کہ حضور اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: ”أَوَّلُ مَنْ يَدْخُلُ الْجَنَّةَ مِنْ أَعْيَانِ أُمَّتِي عَبْدُ الرَّحْمَنِ بْنُ عَوْفٍ“ یعنی میری امت کے مالداروں میں سب سے پہلے عبد الرحمن بن عوف (رَضِيَ اللہُ تَعَالٰی عَنْہُ) جنت میں داخل ہوں گے۔^①

حسنی کے کہتے ہیں؟

عَنِّي ”عَنِّي“ سے مشتق ہے اور اس کے دو معنی ہیں (۱) مالدار ہونا (۲) بے پرواہ ہونا۔ ان دونوں معانی کے اعتبار سے غنی کی دو قسمیں ہیں چنانچہ حضرت

①..... شعب الایمان، باب فی قبض البدع عن الاموال المحرمة، الحدیث: ۵۵۲۷، ج ۴، ص ۳۹۶

②..... کنز العمال، کتاب الفضائل، ذکر الصحابة، عبد الرحمن بن عوف، الحدیث: ۳۳۴۹۵، ج ۶، جزء ۱۱ ص ۳۲۸

علامہ عبدالرؤف مناوی عَلَیْہِ رَحْمَةُ اللہِ الْقَوِی ارشاد فرماتے ہیں: ”غنی کی دو قسمیں ہیں غَنِی بِالْشَّیْ وَالْأَمَالِ یعنی جو مال و دولت حاصل کر کے مالدار ہو جائے۔ اور غَنِی عَنِ الشَّیْ یعنی جو مال و دولت سے بے پروا ہو، اسے کسی شے کی حاجت و طلب نہ ہو۔“^①

حقیقی غنی کی کون سی ہے؟

میٹھے میٹھے اسلامی بھائیو! اگرچہ مال و دولت والا شخص بھی غنی کہلاتا ہے لیکن حقیقی غنی وہی ہے جو مال و دولت سے بے پروا ہو، مال و دولت کی کثرت کا نام ”غَنَّا“ نہیں بلکہ ”عَنَّا“ تو دل کے غنی ہونے کا نام ہے چنانچہ، حضور نبی پاک، صاحبِ لَؤْلَاک صَلَّی اللہُ تَعَالٰی عَلَیْہِ وَاٰلِہٖ وَسَلَّم کافرمانِ عالیشان ہے: ”لَیْسَ الْغِنٰی عَنْ کَثْرَةِ الْعَرَضِ وَلٰکِنَّ الْغِنٰی عَنِ النَّفْسِ“ یعنی غَنِی مال و اسباب کی کثرت کا نہیں بلکہ دل کے غنی ہونے کا نام ہے۔^②

معلوم ہوا کہ ”عَنَّا“ دو طرح کی ہے یعنی کوئی مال و اسباب کی کثرت کے سبب غنی و مالدار کہلاتا ہو تو ضروری نہیں حقیقت میں بھی مالدار ہو کیونکہ حقیقی غنی تو وہ ہے جس کا دل نورِ الہی سے متور ہو، اس کے دل میں مال و دولت کی محبت کے

①..... فیض القدیر، تحت الحدیث: ۳۳۹۹ ج ۳، ص ۳۷۰

②..... صحیح البخاری، کتاب الرقاق، باب الغنی غنی النفس، الحدیث: ۶۲۴۶ ج ۴، ص ۲۳۳

بجائے اللہ عزوجل اور اس کے حبیب، حبیبِ لبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی محبت کوٹ کوٹ کر بھری ہوئی ہو اور وہ اپنی دولت کو راہِ خدا میں قربان کرنے کے لیے ہر وقت تیار رہے۔

مالِ کسائے سے متعلق چھ احکام

دعوتِ اسلامی کے اشاعتی ادارے مکتبۃ المدینہ کی مطبوعہ 1197 صفحات پر مشتمل کتاب ”بہارِ شریعت“ جلد سوم صفحہ 609 پر صدر الشریعہ، بدر الطریقہ حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِی فرماتے ہیں کہ: ﴿.....﴾ ”اتنا کمانا فرض ہے جو اپنے لیے اور اہل و عیال کے لیے اور جن کا نفقہ اس کے ذمہ واجب ہے ان کے نفقہ کے لیے اور ادائے دین (یعنی قرض کی ادائیگی) کے لیے کفایت کر سکے ﴿.....﴾ اس کے بعد اسے اختیار ہے کہ اتنے ہی پر بس کرے یا اپنے اور اہل و عیال کے لیے کچھ پس ماندہ رکھنے (یعنی بچا کر رکھنے) کی بھی سعی و کوشش کرے ﴿.....﴾ ماں باپ محتاج و تنگدست ہوں تو فرض ہے کہ کما کر انہیں بقدر کفایت دے۔“ ①

آئندہ کھائے مالِ حسیع کر کے رکھنا

آئندہ سالوں کے لئے جمع کر کے رکھنا تاکہ بوقتِ ضرورت کام آئے، ایسا

①..... الفتاویٰ الہندیۃ، کتاب الکراہیۃ، الباب الخامس عشر فی الکسب، ج ۵، ص ۳۴۸، ۳۴۹

کرنا جائز ہے کیونکہ حدیث شریف میں آیا ہے کہ امام الصَّابِرِین، سَیِّدُ الشَّاكِرِین، سُلْطَانُ الْمُتَوَكِّلِین صَلَّی اللہُ تَعَالٰی عَلَیْہِ وَاٰلِہٖ وَسَلَّم اپنے گھر والوں کے لئے ایک سال تک کی غذا جمع رکھا کرتے تھے۔^①

آرائش کے لئے مال کے لئے حکم

زیب و آرائش کے لئے ضرورت سے زیادہ مال کمانا جائز ہے۔ چنانچہ، حضرت سَیِّدُنا امام عیسیٰ بن محمد قرشہری حنفی عَلَیْہِ رَحْمَةُ اللہِ الْفَوَی کی تصنیف ”الْمُبْتَغَى“ میں ہے: ”زینت و آرائش اور خوش حالی کے لئے جو کسب کیا جائے وہ مُباح یعنی جائز ہے۔ حتیٰ کہ عمارتیں بنانا، دیواروں پر نقش و نگار کرنا اور لونڈی و غلام خریدنا (یہ اب نہیں پائے جاتے) یہ سب مباح ہے۔ اس فرمانِ مُصْطَفٰی کی رُو سے کہ ”اچھا مال نیک آدمی کے لئے اچھا ہے۔“^②

تکبر اور بڑائی جتانے کے لئے مال کا مالک

تکبر، لوگوں پر فخر اور بڑائی جتانے کے لئے مال کمانا حرام ہے۔ چنانچہ شہنشاہِ خوش خصال، پیکرِ حُسن و جمال، دافعِ رنج و ملال، صاحبِ جود و نوال صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: ”جو شخص تکبر اور بڑائی جتانے کے

①..... الفتاویٰ البرازیة مع الفتاویٰ الہندیة، کتاب الزکاة، ج ۴، ص ۸۵

②..... اصلاح اعمال، ج ۱، ص ۷۵۲

لئے مال و دولت حاصل کرتا ہے وہ اللہ عَزَّوَجَلَّ سے اس حال میں ملے گا کہ وہ اس پر غضب ناک ہوگا۔“ ①

مال ”گھیر“ ہے

مال و دولت اگر شرعی تقاضوں کے مطابق ہو اور اس کا استعمال بھی خیر کے کاموں میں ہو تو اس میں کوئی حرج نہیں بلکہ اللہ عَزَّوَجَلَّ نے خود قرآن پاک میں مال کو خیر فرمایا ہے۔ چنانچہ ارشاد فرمایا:

إِنْ تَرَكَ خَيْرًا الْوَصِيَّةُ
ترجمہ کنز الایمان: اگر کچھ مال چھوڑے
(۲، البقرة: ۱۸۰) تو وصیت کر جائے۔

میٹھے میٹھے اسلامی بھائیو! یہ مال ہی ہے جس کے ذریعے اللہ عَزَّوَجَلَّ اپنے بندوں میں سے جس پر چاہتا ہے احسان فرماتا ہے۔ اگر تقویٰ و پرہیزگاری کے ساتھ مالداری بھی ہو تو کوئی حرج نہیں کیونکہ مروی ہے کہ شہنشاہِ مدینہ، قرآنِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا کہ ”لَا بَأْسَ بِالْغَنَى لِمَنِ اتَّقَى“ یعنی متقین کے غنی ہونے میں حرج نہیں۔ ② اور ایک روایت میں ہے کہ ایک مرتبہ نور کے پیکر، تمام نبیوں کے سُرَّوَر صَلَّی اللہُ تَعَالٰی عَلَیْہِ وَاٰلِہٖ وَسَلَّم صحابہ کرام

①..... شعب الایمان للبیہقی، باب فی الزبد و قصر الامل، الحدیث: ۵۷۵، ۱۰۳، ج ۷، ص ۲۹۸

②..... سنن ابن ماجہ، کتاب التجارات، باب الحث علی المکاسب، الحدیث: ۱۲۱۱، ج ۳، ص ۷

عَلَيْهِمُ الرِّضْوَانُ کے پاس جلوہ افروز ہوتے ہیں جیسے طلوعِ سحر کے بعد رات کا اندھیرا دن کے اُجالے کا لبادہ اوڑھ لیتا ہے ایسے ہی سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی دید اُن کے بیتاب دلوں پر صبحِ بہاراں کا کام کرتی ہے تو گو یا محفلِ کارنگ ہی بدل جاتا ہے، اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے سرِ انور پر پانی کے قطرے موتیوں کی طرح حُسن کو چار چاند لگا رہے ہیں، یعنی سرورِ دو جہاں صَلَّی اللہُ تَعَالٰی عَلَیْہِ وَاٰلِہٖ وَسَلَّم نے غُسل کیا کیا! جَمالِ باکمال اور بھی نکھر گیا ہے، چہرہ انور پر خوشی کے آثار ہیں۔ صحابہ کرام عَلَیْہِمُ الرِّضْوَانُ نے عرض کی: یا رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! ہم شہنشاہِ خوشِ خصال صَلَّی اللہُ تَعَالٰی عَلَیْہِ وَاٰلِہٖ وَسَلَّم کو بہت خوش دیکھ رہے ہیں، اللہ عَزَّوَجَلَّ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کو ہمیشہ خوش و خرم رکھے، رنج و غم کی ہوا بھی نہ لگنے دے کہ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خوشی سے کائنات کی خوشی وابستہ ہے اور آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا جمال سب کی خوشی کا ذریعہ ہے۔ ارشاد فرمایا: ہاں! واقعی میں خوش ہوں۔ کسی نے وجہ نہ پوچھی کہ اس خوشی کا سبب کیا ہے؟ دورانِ گفتگو مالدارِی کا ذکر بھی چھڑ گیا کہ یہ اچھی ہے یا بُری؟ تو سیدِ عالم، نُورِ مُجَسَّم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اس شخص کے لیے مالدارِی میں حرج نہیں جو اللہ سے ڈرے۔“

یعنی جب غنی کا دل خوفِ الہی سے بھرا ہو تو مال داری میں کوئی حرج نہیں۔^①

حصولِ مال کا مختصر راستہ و ذریعہ

مال و دولت کے حصول میں شرعی تقاضوں کو پیش نظر رکھتے ہوئے کوشش کرنا چاہئے کہ خود داری ہاتھ سے نہ جانے پائے اور نہ ہی کوئی ایسا مختصر راستہ و ذریعہ استعمال کیا جائے جس کے سبب بعد میں شرمندگی کا سامنا کرنا پڑے بلکہ اس سلسلے میں آسلاف کے اندازِ حیات کو اپنایا جائے۔ چنانچہ،

سیدنا عبد الرحمن بن عوفؓ کی خود داری

مروی ہے کہ ہجرت کا حکم ملنے کے بعد جب حضرت سیدنا عبد الرحمن بن عوف رَضِيَ اللهُ تَعَالَى عَنْهُ اپنا سب مال و متاع مکہ مکرمہ میں چھوڑ کر خالی ہاتھ مدینہ منورہ پہنچے تو دو جہاں کے تاجور، سلطانِ بحر و بر صَلَّى اللهُ تَعَالَى عَلَيْهِ وَآلِهِ وَسَلَّمَ نے دوسرے مہاجرین کی طرح انہیں بھی ایک انصاری صحابی حضرت سیدنا سعد بن ربیع رَضِيَ اللهُ تَعَالَى عَنْهُ کے ساتھ رشتہٴ اخوت میں پرودیا۔

حضرت سیدنا سعد بن ربیع انصاری رَضِيَ اللهُ تَعَالَى عَنْهُ کا شمار مدینہ منورہ کے متمول اور دولت مند افراد میں ہوتا تھا، انہوں نے اپنے غریب الوطن اور تہی

①.....المستند للإمام احمد بن حنبل، الحدیث: ۲۳۲۱۸، ج ۹، ص ۵۳

دامن اسلامی بھائی کے لیے ایثار کی ایک ایسی اعلیٰ مثال قائم کی جسے رہتی دنیا تک یاد رکھا جائے گا اور وہ یہ تھی کہ سب سے پہلے آپ رَضِيَ اللَّهُ تَعَالَى عَنْهُ نے اپنا آدھا مال حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی خدمت میں پیش کر دیا، پھر اسی پر اکتفا نہ کیا بلکہ اس کے بعد آپ نے جو کچھ اپنے بھائی کی خدمت میں پیش کیا اس پر تو چشمِ فلک بھی حیران رہ گئی ہوگی کہ سرکارِ نامدار صَلَّی اللہُ تَعَالَى عَلَیْہِ وَاٰلِہٖ وَسَلَّم کے اس عظیم خدمتگار و پیکرِ ایثار صحابی رَضِيَ اللَّهُ تَعَالَى عَنْهُ نے کہا: ”میری دو أزواج ہیں، آپ ان میں سے جسے چاہیں پسند فرمائیں، میں اسے طلاق دے دوں گا، پھر آپ اس سے شادی کر لیجئے گا۔“ مگر قربانِ جانیئے حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی خودداری پر۔ آپ نے اپنے بھائی کی اس عظیم پیشکش سے کوئی فائدہ نہ اٹھایا۔ اس لئے کہ اگر آپ کئے جیسی مُتَمَوِّل اور شاندار زندگی حاصل کرنا چاہتے تو اس کے جلد حصول کا یہ مختصر ذریعہ بہت ہی آسان تھا مگر سُلْطَانُ الْمُتَوَكِّلِیْنَ، رَحْمَةُ اللّٰعَلَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم کے دَر بَارِ دُر بَار کے فیض یافتہ صحابہ کرام رَضِيَ اللَّهُ تَعَالَى عَنْہُمْ نے جو خودداری کا درس اپنے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم سے سیکھا تھا، اس کے سبب دولت کی یہ عظیم پیشکش آپ کی خودداری کو کیسے مُتَزَلِّز کر سکتی تھی؟ حضرت سیدنا عبد الرحمن بن

عوف رَضِيَ اللَّهُ تَعَالَى عَنْهُ نے اپنے بھائی سے فرمایا: ”اللَّهُ عَزَّوَجَلَّ آپ کو برکتیں عطا فرمائے، میں آپ کے مال سے کچھ نہ لوں گا، بس آپ اتنا کرم فرمائیں کہ مجھے بازار کا راستہ دکھادیں۔“ یعنی آپ خود اپنے ہاتھ سے محنت و مشقت کر کے کمانا چاہتے تھے، پس آپ رَضِيَ اللَّهُ تَعَالَى عَنْهُ کے بھائی حضرت سَيِّدُنا سعد بن ربیع انصاری رَضِيَ اللَّهُ تَعَالَى عَنْهُ نے آپ رَضِيَ اللَّهُ تَعَالَى عَنْهُ کو بازار قَيْنُقَاع کا راستہ بتایا، آپ رَضِيَ اللَّهُ تَعَالَى عَنْهُ نے گھی اور پیئر کی تجارت شروع کی تو اللہ عَزَّوَجَلَّ نے بھی آپ رَضِيَ اللَّهُ تَعَالَى عَنْهُ کے مال میں برکت پیدا فرما کر اپنی کرم نوازیوں اور بخششوں کے دروازے کھول دیئے۔^①

معلوم ہوا کہ حضرت سَيِّدُنا عبدالرحمن بن عوف رَضِيَ اللَّهُ تَعَالَى عَنْهُ کی طرح ہمیں بھی مال و دولت کے حصول میں ایسا مختصر اور آسان ذریعہ و راستہ اختیار کرنے کے بجائے اپنی کوشش اور اللہ عَزَّوَجَلَّ کے فضل و کرم پر بھروسہ کرنا چاہئے تاکہ ہماری آئندہ نسلیں اسلاف کے نقش قدم پر چلنے والی ہوں۔

مری آئوالی نسلیں ترے عشق ہی میں محپیں
انہیں نیک تم بنانا مَدَنی مدینے والے

①..... صحیح البخاری، الحدیث: ۲۰۳۸، ج ۲، ص ۴، ملقطاً

مالِ حسیع کرنے نہ کرنے کی صورتیں

مال جمع کرنے، نہ کرنے کی صورتوں سے متعلق بارگاہِ رِضْوِیَّت میں ہونے والے ایک سوال کے جواب کا خلاصہ مدنی پھولوں کی صورت میں پیشِ خدمت ہے:

..... جس شخص نے اللہ عَزَّوَجَلَّ کی خاطر دنیا سے کنارہ کشی اختیار کر لی ہو اور اس پر اہل و عیال کی ذمّے داری بھی نہ ہو یا اہل و عیال ہی نہ ہوں اور اس نے اپنے رب سے وعدہ کر رکھا ہو کہ اپنے پاس دنیا کی دولت نہ رکھے گا تو اس پر لازم ہے کہ اپنے وعدے کے سبب مال جمع نہ کرے، اگر کچھ بچا کر رکھے گا تو یہ وعدہ خلافی ہوگی اور سزا کا حقدار ہوگا۔

..... جسے اپنی حالت معلوم ہو کہ حاجت سے زائد جو کچھ بچا کر رکھتا ہے نفس اُسرے سرکشی و نافرمانی پر ابھارتا ہے یا کسی نافرمانی کی عادت پڑی ہے اُس میں خرچ کرنے لگتا ہے تو اُس پر مَعْصِیَّت سے بچنا فرض ہے اور جب اُس کا یہی طریقہ ہو کہ باقی مال اپنے پاس نہیں رکھتا تو اس حالت میں اس پر حاجت سے زائد سب آمَدنی کو بھلائی کے کاموں میں صرف کر دینا لازم ہوگا۔

..... جو ایسا بے صبر ہو کہ ایک وقت کا فاقہ برداشت کرنا بھی اس کی ہمت سے

باہر ہو یعنی فاقہ کی صورت میں شکوہ کرنے لگے اگرچہ صرف دل میں ایسا کرے اور زبان تک نہ لائے یا ناجائز طریقوں یعنی چوری یا بھیک وغیرہ کا مرتکب ہو تو اس پر لازم ہے کہ بقدرِ حاجت کچھ مال جمع رکھے۔

..... اگر مزدور ہے کہ روز کار روز کھاتا ہے تو اس پر لازم ہے کہ اتنا ہی مال جمع رکھے جو ایک دن کے لئے کافی ہو۔

..... اور تنخواہ دار ہے یا کسی مکان و دکان وغیرہ کے ماہانہ کرائے پر گزر بسر ہے تو اتنا مال جمع رکھے جو ایک مہینے کے لئے کافی ہو۔

..... اور زمیندار ہے کہ فصل چھ ماہ یا سال پر پاتا ہے تو اس پر چھ مہینے یا سال بھر کی ضروریات کے لئے مال جمع رکھنا لازم ہے۔

..... یاد رہے کہ بندے پر اصل ذریعہ معاش بقدرِ کفایت باقی رکھنا مطلقاً لازم ہے۔

..... اگر مال جمع نہ رکھنے میں کسی کا دل پریشان ہو، عبادت و ذکرِ الہی میں خلل پڑتا ہو تو بقدرِ حاجت جمع رکھنا افضل ہے۔

..... اور اگر مال جمع رکھنے میں کسی کا دل منتشر اور مال کی حفاظت میں ہی لگا رہے تو جمع نہ رکھنا افضل ہے کہ اصل مقصود ذکرِ الہی کے لیے فارغ ہونا

ہے اور جو شے اُس میں خَلَل ڈالنے والی ہو ممنوع ہے۔ کیونکہ جو لوگ نفس مُطْمَئِنِّہ کے مالک ہوں یعنی مال ہونے نہ ہونے سے اُن کا دل پریشان نہ ہو وہ باختیار ہیں کہ چاہیں تو بقیہ مال صدقہ و خیرات کر دیں یا اپنے پاس ہی رکھیں۔ اور عیال دار بھی اپنے نفس کے حق میں مُنْفَرِد کے حکم میں ہے یعنی معاملہ اس کی اپنی ذات کا ہو تو وہ مُنْفَرِد کے حکم میں ہے مگر بال بچوں کی کفالت شریعت نے اس پر فرض کی، وہ ان کو مجبور نہیں کر سکتا کہ وہ دنیا سے کنارہ کشی اختیار کر لیں اور بھوک پیاس پر صبر سے کام لیں، اپنی جان کو جتنا چاہے آزمائش میں ڈال سکتا ہے مگر بال بچوں کو خالی چھوڑنا اس پر حرام ہے۔

..... سب مال راہِ خدا میں خرچ کر دینا اُسی بندے کے لئے جائز ہے جس کے سب بال بچے صابر و متوکل ہوں۔^①

سَيِّدُنَا عَبْدُ الرَّحْمَنِ بْنُ عَوْفٍ رَضِيَ اللَّهُ عَنْهُ کی عربی سوانح

دعوتِ اسلامی کے اشاعتی ادارے مکتبۃ المدینہ کے مطبوعہ 39 صفحات پر مشتمل رسالے، ”غزوانے کے انبار“ صفحہ 20 پر پندرہویں صدی کی عظیم علمی و روحانی شخصیت، شیخ طریقت، امیر اہلسنت، بانی دعوتِ اسلامی

①..... فتاویٰ رضویہ، ج ۱۰، ص ۳۱۱ تا ۳۲ ملخصاً

حضرت علامہ مولانا ابوبلال محمد الیاس عطار قادری دامت بَرَکَاتُہُمُ الْعَالِیَہُ فرماتے ہیں کہ حضرت سیدنا مَسْلَمَہ بن عَبْدِ الْمَلِکِ عَلَیْہِ رَحْمَةُ اللّٰهِ الْبَرِّکُ حضرت سیدنا عمر بن عبد العزیز عَلَیْہِ رَحْمَةُ اللّٰهِ الْعَزِیزِ کی ظاہری حیات کے آخری لمحات میں حاضر ہوئے اور کہا: ”اے امیر المؤمنین! آپ بھی بے مثال زندگی گزار کر دُنیا سے تشریف لے جا رہے ہیں، آپ کے 13 بچے ہیں لیکن وراثت میں اُن کے لئے کوئی مال و اسباب نہیں چھوڑا!“ یہ سن کر حضرت سیدنا عمر بن عبد العزیز عَلَیْہِ رَحْمَةُ اللّٰهِ الْعَزِیزِ نے ارشاد فرمایا: ”میں نے اپنی اولاد کا حق روکا نہیں اور دوسروں کا ان کو دیا نہیں اور میری اولاد کی دو حالتیں ہیں اگر وہ اللہ عَزَّوَجَلَّ کی اطاعت کریں گے تو وہ اُن کو کفایت فرمائے گا کیونکہ اللہ عَزَّوَجَلَّ نیک لوگوں کو کفایت فرماتا ہے اور اگر میری اولاد نافرمان ہوئی تو مجھے اس بات کی پرواہ نہیں کہ میرے بعد مالی اعتبار سے اُن کی زندگی کیسے گزرے گی۔“ ①

بال بچوں کی ضروریات پوری کرنا واجب ہے

اگر کسی کے پاس مال ہے تو اسے یہی حکم ہے کہ صدقہ کرنے کے بجائے اولاد کی ضرورت کے لئے رکھ چھوڑے۔ ② کیونکہ بال بچوں کی کفالت شریعت

①..... إحياء الغلوم، ج ۳، ص ۲۸۸

②..... خزانے کے انبار، ص ۲۰

نے اس پر فرض کی، وہ ان کو مجبور نہیں کر سکتا کہ وہ دنیا سے کنارہ کشی اختیار کر لیں اور بھوک پیاس پر صبر سے کام لیں، اپنی جان کو جتنا چاہے آزمائش میں ڈال سکتا ہے مگر بال بچوں کو خالی چھوڑنا اس پر حرام ہے۔ جیسا کہ مُحْسِنِ کائنات، فخر موجودات صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: **كَفَى بِالْمَرْءِ إِثْمًا أَنْ يُضَيِّعَ مَنْ يَتَّقُوهُ** یعنی بندے کے گناہ گار ہونے کے لیے یہی کافی ہے کہ جس کا تقہ اس پر لازم ہے وہ اسے ضائع کر دے۔^①

اعلیٰ حضرت، امامِ اہلسنت، مُجَدِّدِ دین و مِلّت، پروانہ شمعِ رسالت، مولانا شاہ احمد رضا خان عَلَیْہِ رَحْمَةُ اللّٰہِ قُتَابُہٗ رَضَوِیہ شریف میں فرماتے ہیں کہ عیال (بیوی بچوں) کو بھوک پر قائم رکھنا جائز نہیں اسکو ان کے حق میں ایسا ممکن نہیں اور اسی طرح کمانے والے کو توکل کر لینا بھی جائز نہیں، عیال کے حق میں توکل کرتے ہوئے انھیں چھوڑ دینا یا توکل کرتے ہوئے ان کے اخراجات کا اہتمام نہ کرتے ہوئے بیٹھ جانا حرام ہے اور اگر یہ انکی ہلاکت کا سبب بن گیا تو یہ شخص پکڑا جائے گا۔^②

مرے غوث کا وسیلہ، رہے شاد سب قبیلہ
انہیں غلہ میں بسانا، مَدَنی مدینے والے

①..... سنن ابی داود، کتاب الزکاة، باب فی صلة الرحم، الحدیث: ۱۲۹۶، ج ۲، ص ۱۸۴

②..... فتاویٰ رضویہ، ج ۱۰، ص ۳۲۳

مال و رضا کے لیے چھوڑنے کا حکم

حضرت سیدنا سعد بن ابی وقاص رَضِيَ اللهُ تَعَالَى عَنْهُ سے مروی ہے کہ سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”تمہارا اپنے وارثوں کو مالدار چھوڑ کر جانا انہیں غریب و محتاج چھوڑنے سے بہتر ہے کہ وہ لوگوں کے سامنے ہاتھ پھیلاتے پھریں۔“^①

تتاریکی و فستریکی میں فسرق

مُفَسِّر شہیر، حکیم الامت مفتی احمد یار خان عَلَیْہِ رَحْمَةُ اللّٰہِ تَعَالٰی فرماتے ہیں کہ حضرت ابو ذر غفاری رَضِيَ اللهُ تَعَالَى عَنْهُ حق گوئی میں کسی کی رعایت نہیں فرماتے تھے، اسی حق گوئی کی بنا پر تکالیف بھی اٹھاتے، آپ رَضِيَ اللهُ تَعَالَى عَنْهُ مکہ معظمہ میں آ کر مسلمان ہوئے جبکہ کفار کا بہت زور تھا اور بار بار مجلس کفار میں آ کر اپنے اسلام و ایمان کا اعلان کرتے رہے اور ان کے ہاتھوں بہت ہی ایذا پاتے، آپ رَضِيَ اللهُ تَعَالَى عَنْهُ کا موقف یہ تھا کہ مال رکھنا حرام ہے جو پاؤں فوراً خرچ کر دو اور وہ اس پر عامل بھی تھے۔

[①]..... صحیح البخاری، کتاب الوصایا، باب ان یترک ورثتہ اغنیاء... الخ، الحدیث: ۲۷۴۲،

تج ڈال مال و دھن کو
 کوڑی نہ رکھ کفن کو
 جس نے دیا ہے تن کو
 دے گا وہی کفن کو

امیر المومنین حضرت سیدنا عثمان غنی رَضِيَ اللهُ تَعَالَى عَنْهُ نے حضرت سیدنا ابوذر غفاری رَضِيَ اللهُ تَعَالَى عَنْهُ کی موجودگی میں حضرت سیدنا کعب احبار رَضِيَ اللهُ تَعَالَى عَنْهُ سے مسئلہ پوچھا کہ حضرت عبدالرحمن بن عوف رَضِيَ اللهُ تَعَالَى عَنْهُ بہت مال چھوڑ کر گئے ہیں، آپ کا کیا خیال ہے آیا مال جمع کرنا اور بال بچوں کے لیے چھوڑ جانا جائز ہے یا نہیں؟ چونکہ حضرت ابوذر غفاری رَضِيَ اللهُ تَعَالَى عَنْهُ زاہد ترین صحابہ میں شمار ہوتے تھے، زہد و ترک دنیا کی احادیث پر سختی سے عامل تھے، اس لیے ان کی موجودگی میں یہ سوال وجواب ہوئے تاکہ ان کے سامنے حکم شرعی اور زہد، نیز تقویٰ و فتویٰ میں فرق واضح ہو جائے، یعنی مال جمع رکھنا، بعد وفات چھوڑ جانا حلال ہے جب کہ اس سے زکوٰۃ، فطرہ، قربانی، حقوق العباد ادا کیے جاتے رہے ہوں یہ کنز میں داخل نہیں جس کی قرآن کریم میں بُرائی آئی ہے۔^①

معلوم ہوا کہ حضرت سیدنا ابوذر غفاری رَضِيَ اللهُ تَعَالَى عَنْهُ اور حضرت عمر بن

①.....مرآۃ المناجیح، ج ۳، ص ۸۸... ج ۸، ص ۵۴۷، ملخصاً

عبد العزیز عَلَیْہِ رَحْمَةُ اللہِ الْعَزِیزِ کی سوچ ایک تھی، یہ لوگ مال و دولت سے بھاگتے اور ان کے پاس مال کبھی نہ ٹھہرتا بلکہ ادھر آتا اور ادھر چلا جاتا تھا۔

جو لوگ نفسِ مُطْمَئِنَّہ کے مالک ہوں یعنی مال ہونے نہ ہونے سے اُن کا دل پریشان نہ ہو وہ با اختیار ہیں کہ چاہیں تو بقیہ مال صدقہ و خیرات کر دیں یا اپنے پاس ہی رکھیں۔ حضرت سیدنا عبدالرحمن بن عوف رَضِيَ اللہُ تَعَالٰی عَنْہُ کا شمار انہی لوگوں میں ہوتا ہے جن کا دل مال ہونے نہ ہونے سے کبھی پریشان نہ ہوا بلکہ کئی بار آپ رَضِيَ اللہُ تَعَالٰی عَنْہُ نے راہِ خدا میں اپنا مال پانی کی طرح بہایا کہ خود محبوبِ ربِّ داور، شفیعِ روزِ محشر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے آپ رَضِيَ اللہُ تَعَالٰی عَنْہُ کو مال میں برکت کی دعاؤں سے نوازا۔

دھماکے لیے کتنا مال چھوڑا جائے؟

اعلیٰ حضرت، امامِ اہلسنت، مجتہدِ دین و ملت مولانا شاہ احمد رضا خان عَلَیْہِ رَحْمَةُ اللہِ تَعَالٰی فتاویٰ رضویہ شریف میں فرماتے ہیں کہ اس (مال) کی مقدار جو اُن (وارثوں) کے لیے چھوڑنا مناسب ہے ہمارے امام رَضِيَ اللہُ تَعَالٰی عَنْہُ سے چار ہزار درہم مروی ہے یعنی ہر ایک کو اتنا حصہ پہنچے اور امام ابو بکر فضل سے دس ہزار درہم۔^①

اللہ عزوجل کے تاجروں میں شمار

میٹھے میٹھے اسلامی بھائیو! حضرت سیدنا عبدالرحمن بن عوف رَضِيَ اللهُ تَعَالَى عَنْهُ نے تجارت شروع کی تو اللہ عزوجل نے انہیں اپنی بے شمار برکتوں اور بے حساب مال و دولت سے نوازا اور ان کا شمار اس زمانے کے بڑے تاجروں میں ہونے لگا بلکہ ایک روایت میں ہے کہ حضرت سیدنا عبدالرحمن بن عوف رَضِيَ اللهُ تَعَالَى عَنْهُ کا شمار اللہ عزوجل کے تاجروں میں ہوتا ہے۔^①

”تجارت انبیاء کرام کی سنت ہے“

کے بائیس حروف کی نسبت سے تجارت
کے ۲۲ مدنی پیمول

﴿۱﴾ مروی ہے کہ ”رب تعالیٰ نے رزق کے دس حصے کئے نو حصے تاجر کو دیئے اور ایک حصہ ساری دنیا کو۔“^②

﴿۲﴾ رَسُوْلُ اللّٰهِ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم نے فرمایا: ”تاجر راست گواہانت دارا نبیا و صدیقین و شہدا کے ساتھ ہوگا۔“^③

①..... فردوس الاخبار الحدیث: ۲۷۸۹، ج ۱، ص ۳۷۵

②..... اسلامی زندگی، ص ۱۶۹

③..... سنن الترمذی، کتاب البیوع، باب ما جاء فی التجار..... الخ، الحدیث: ۱۲۱۳، ج ۳، ص ۵

﴿3﴾ تجارتِ قیامت کے دن فُجَّار (بدکار) اٹھائے جائیں گے مگر جو تاجر متقی ہو اور

لوگوں کے ساتھ احسان کرے اور سچے ہوئے۔^①

﴿4﴾ تمام کمائیوں میں زیادہ پاکیزہ اُن تاجروں کی کمائی ہے کہ جب وہ بات

کریں جھوٹ نہ بولیں اور جب اُن کے پاس امانت رکھی جائے خیانت

نہ کریں اور جب وعدہ کریں اُس کا خلاف نہ کریں اور جب کسی چیز کو

خریدیں تو اُس کی مذمت (برائی) نہ کریں اور جب اپنی چیزیں بیچیں تو

اُنکی تعریف میں مُبالغہ نہ کریں اور ان پر کسی کا آتا ہو تو دینے میں ٹال

مٹول نہ کریں اور جب اپنی شے کسی سے لینی ہو تو سختی نہ کریں۔^②

﴿5﴾ تجارت^③ بہت عمدہ اور نفیس کام ہے، مگر اکثر تجارتِ کذبِ بیانی (جھوٹ)

سے کام لیتے بلکہ جھوٹی قسمیں کھالیا کرتے ہیں، اسی لیے اکثر احادیث

میں جہاں تجارت کا ذکر آتا ہے، جھوٹ بولنے اور جھوٹی قسم کھانے کی

ساتھ ہی ساتھ مُمانعت بھی آتی ہے اور یہ واقعہ بھی ہے کہ اگر تاجر اپنے

①..... سنن الترمذی، کتاب البیوع، باب ما جاء فی التجار..... الخ، الحدیث: ۱۲۱۲، ج ۳، ص ۵

②..... شعب الایمان، الحدیث: ۳۸۵۳، ج ۴، ص ۲۲۱

③..... تجارت کے تفصیلی مسائل کے لیے بہار شریعت، ج ۲، ص ۶۰۸، فتاویٰ رضویہ، ج ۱۷،

مال میں برکت دیکھنا چاہتا ہے تو ان بُری باتوں سے گریز کرے۔
 تاجروں کی انہی بدعنوانیوں کی وجہ سے بازار کو بدترین بُقعہ زمین (زمین کا
 بدترین حصہ، مقام) فرمایا گیا اور یہ کہ شیطان ہر صبح کو اپنا جھنڈا لے کر بازار
 میں پہنچ جاتا ہے اور بے ضرورت بازار میں جانے کو بُرا بتایا گیا۔^①

﴿6﴾ تاجر کے لیے تجارت کے ضروری مسائل سیکھنا فرض ہے۔ چنانچہ فتاویٰ
 عالمگیری میں ہے: جب تک خرید و فروخت کے مسائل معلوم نہ ہوں کہ کون
 سی بیع جائز ہے اور کون سی ناجائز، اس وقت تک تجارت نہ کرے۔^②

﴿7﴾ تجارت میں اتنا مشغول نہ ہو کہ ذکر اللہ سے بھی غافل ہو جائے۔ چنانچہ
 مروی ہے کہ صحابہ کرام عَلَیْہِمُ السَّلَامُ خرید و فروخت اور تجارت کیا کرتے
 تھے مگر جب حقوق اللہ میں سے کوئی حق پیش آ جاتا تو خرید و فروخت اور
 تجارت اُن کو ذکر اللہ سے نہ روکتی، بلکہ پہلے وہ اُس حق کو ادا کرتے۔^③

﴿8﴾ تاجر کو چاہیے کہ خرید و فروخت میں نرمی اختیار کرے کہ حدیثِ پاک میں
 اس کی مدح و تعریف آئی ہے۔ چنانچہ سرکارِ والاخبار، ہم بے کسوں کے

①..... بہارِ شریعت، ج ۲، ص ۶۱۳

②..... الفتاویٰ الہندیہ، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۳

③..... صحیح البخاری، کتاب البیوع، باب التجارۃ فی البر، ج ۲، ص ۸

مردگار صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ عالیشان ہے: اللہ عَزَّوَجَلَّ اس

شخص پر رحم کرے جو بیچنے اور خریدنے اور تقاضے میں آسانی کرے۔^①

﴿9﴾ یوں تو ہر مسلمان کا خوش خلق ہونا لازم ہے مگر تاجر کو خصوصاً خوش خلقی چاہیے

کہ یہ تجارت میں برکت کا ایک سبب ہے، جو تاجر بدخلق ہوتا ہے عموماً

دیکھنے میں آیا ہے کہ اس کی تجارت سے برکت اٹھالی جاتی ہے جو گا ہک

اسکے پاس ایک بار آتا ہے پھر اسکی بد مزاجی کی وجہ سے دوبارہ نہیں آتا۔

﴿10﴾ تاجر کو نیک چلن، دیانتدار ہونا ضروری ہے، بد چلن، بد معاش، حرام خور

کبھی تجارت میں کامیاب نہیں ہو سکتا۔ دیانتداری سے ہی لوگ اس پر

بھروسہ کریں گے۔ کم تولنے والا، جھوٹا، خائن کچھ دن تو بظاہر نفع کما لیتا

ہے مگر آخر کار سخت نقصان اٹھاتا ہے۔

﴿11﴾ یوں تو دنیا میں کوئی کام بغیر محنت کے نہیں ہوتا مگر تجارت سخت محنت، چُستی

اور ہوشیاری چاہتی ہے۔ کاہل سُست آدمی کبھی کسی کام میں کامیاب نہیں

ہو سکتا۔ مثل مشہور ہے کہ ”بغیر محنت تو لقمہ بھی منہ میں نہیں جاتا“ تاجر خواہ

کتنا ہی بڑا آدمی بن جائے مگر سارے کام نوکروں پر ہی نہ چھوڑ دے

بعض کام خود اپنے ہاتھ سے بھی کرے، اس کی برکت سے سُستی و کاہلی

①..... صحیح البخاری، کتاب البیوع، باب السہولة والسماحة... إلخ، الحدیث: ۲۰۷۶، ج ۲، ص ۱۲

و نوکروں کی بدگمانی اس کے قریب نہیں آئے گی۔ اِنْ شَاءَ اللَّهُ عَزَّوَجَلَّ

﴿12﴾ تجارت کے اصول میں سے یہ بھی ہے کہ اولاً بڑی تجارت شروع نہ کی جائے بلکہ معمولی کام سے شروع کرے اور پھر آہستہ آہستہ اس کی طرف پیش قدمی کرے کہ حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ایک شخص کو لکڑیاں کاٹ کر فروخت کرنے کا حکم فرمایا۔

﴿13﴾ تجارت شروع کرنے سے پہلے تجارتی کام کا انتخاب ضروری ہے کہ ہر کام ہر کسی کے موافق نہیں ہوتا، ایک شخص کسی چیز کی تجارت کرتا ہے تو اس سے بہت نفع اٹھاتا ہے اس کو دیکھ کر دوسرا شروع کرتا ہے مگر اسے وہ نفع نہیں ملتا کیونکہ وہ اس کے مناسب نہیں۔

﴿14﴾ تجارت شروع کرنے سے قبل مُتَعَلِّقَہٗ مُعَامَلَہٗ کی مکمل معلومات حاصل کر لے کہ بغیر معلومات کے جو تجارت شروع کی جائے اس میں سوائے نقصان کے کچھ حاصل نہیں ہوتا بلکہ سب دوسروں کے ہاتھ چلا جاتا ہے۔

﴿15﴾ جلد بازی سے کام نہ لے، بعض تاجر تجارت شروع کرتے ہی کروڑ پتی بننے کے خواب دیکھنا شروع کر دیتے ہیں اگر دو دن فائدہ نہ ہو تو وہ کام چھوڑ کر دوسرا شروع کر دیتے ہیں، اللہ عَزَّوَجَلَّ کی ذات پر توکل اور بھروسہ کر کے اِسْتِقَامَت اختیار کرے کہ یہ بھی برکت کا ایک سبب ہے۔

﴿16﴾ بعض تاجر جلد از جلد مالدار بننے کے چکر میں زیادہ نفع پر تجارت کرتے ہیں ایک ہی چیز دیگر جگہ سستی بکتی ہے اور ان کے ہاں مہنگی، نفع کے حصول میں خرید و فروخت کے علاوہ بازار کے عرف کا بھی خیال رکھا جائے، نفع حاصل کرنے کا ایک اصول یہ بھی ہے کہ عام چیزوں میں نفع کم لیا جائے جبکہ نادر و نایاب چیزوں میں نفع کی مقدار کو بڑھایا جاسکتا ہے۔

﴿17﴾ تجارت کی ناکامی کا ایک سبب بے جا خرچ بھی ہے، بعض ناواقف تاجر معمولی کاروبار پر بہت خرچ کر ڈالتے ہیں۔ ان کی چھوٹی سی دکان اتنا خرچ نہیں اٹھا سکتی آخر ناکامی کا سامنا کرنا پڑتا ہے۔

﴿18﴾ بازار (مارکیٹ) کے عرف سے واقفیت بھی تجارت میں کامیابی کی اصل ہے بارہا دیکھا گیا ہے کہ کئی تاجر مارکیٹ کے عرف سے واقف نہ ہونے کی بنا پر دھوکہ کھا جاتے ہیں اور انہیں ناکامی کا سامنا کرنا پڑتا ہے۔

﴿19﴾ بلاوجہ مال کو روکے رکھنا بھی تجارت میں بے برکتی کا باعث ہے، بعض تاجر قیمت زیادہ ہونے کے انتظار میں مال کو روکے رکھتے ہیں، وہ سخت غلطی کرتے ہیں کہ کبھی بجائے مہنگائی کے مال سستا ہو جاتا ہے اور اگر کچھ معمولی نفع پا بھی لیا تو بھی خاص فائدہ حاصل نہیں ہوتا۔ سال میں

ایک بار سو روپیہ نفع کمانے سے روز کا دس روپے نفع بہتر ہے۔ ① کیونکہ
 احتِکار (ذخیرہ اندوزی) ممنوع ہے یعنی کھانے کی چیز کو روک لینا تاکہ
 گراں ہونے پر فروخت کرے منع ہے۔ چنانچہ ایک حدیث میں ہے:
 جو چالیس روز تک احتِکار کرے گا، اللہ تعالیٰ اس کو جُذام و افلاس میں
 مبتلا کرے گا۔ احتِکار انسان کے کھانے کی چیزوں میں بھی ہوتا ہے،
 مثلاً اناج اور انگور بادام وغیرہ اور جانوروں کے چارہ میں بھی ہوتا ہے
 جیسے گھاس، بھوسا۔ احتِکار وہیں کہلائے گا جبکہ اس کا غلہ روکنا وہاں
 والوں کے لیے مُضر ہو یعنی اس کی وجہ سے گرانی ہو جائے یا یہ صورت ہو
 کہ سارا غلہ اسی کے قبضہ میں ہے، اس کے روکنے سے قحط پڑنے کا
 اندیشہ ہے، دوسری جگہ غلہ دستیاب نہ ہوگا۔ ②

﴿20﴾ مال تجارت کو زکوٰۃ کی ادائیگی کر کے پاک و صاف بھی کرتا رہے کہ جس
 مال سے زکوٰۃ ادا نہیں کی جاتی اس سے برکت اٹھالی جاتی ہے۔

﴿21﴾ تاجر کے لیے جس طرح اپنے گاہک سے خوش اخلاقی ضروری ہے اسی
 طرح دیگر تاجروں سے بھی حُسن سلوک نہایت ضروری ہے کہ بلا وجہ شرعی

[۱]..... اسلامی زندگی، ص ۵۶ مفہوماً

[۲]..... بیہار شریعت، ج ۳، ص ۸۲ ملتقطاً

دوسرے تاجر کے ساتھ ناروا سلوک اس کی اپنی تجارت پر بُرا اثر ڈال سکتا ہے، نیز ان کے بارے میں حسد و بغض و کینہ سے بھی اپنے آپ کو بچا کر رکھے۔

﴿22﴾ فارغ و بیکار بیٹھنے سے حلال کمانا افضل ہے کہ حلال سے عبادت میں ذوق، نیکیوں کا شوق اور اطاعت کا جذبہ پیدا ہوتا ہے جس گھر میں صرف کھانے والے ہوں کمانے والا نہ ہو تو وہ گھر چند دن کا مہمان ہے۔^①

آپ رَضِيَ اللهُ تَعَالَى عَنْهُ کی صاحبزادی وانکساری

میٹھے میٹھے اسلامی بھائیو! آج کل کسی کے پاس چار پیسے آجائیں تو اس میں اکڑ پیدا ہو جاتی ہے، گھر والوں، دوست احباب وغیرہ کے ساتھ اس کا رویہ یکسر تبدیل ہو جاتا ہے جبکہ حضرت سیدنا عبد الرحمن بن عوف رَضِيَ اللهُ تَعَالَى عَنْهُ مالدار ہونے کے باوجود نہایت مُنْكَسِرُ الْكِبْرِ اِج اور سادہ طبیعت کے مالک تھے۔ چنانچہ،

حضرت سیدنا سعد بن حسن رَضِيَ اللهُ تَعَالَى عَنْهُ بیان کرتے ہیں کہ حضرت سیدنا عبد الرحمن بن عوف رَضِيَ اللهُ تَعَالَى عَنْهُ اپنی وضع قطع میں سادگی وانکساری کی وجہ سے اپنے غلاموں کے درمیان پہچانے ہی نہیں جاتے تھے کہ غلام کون ہے اور آقا کون؟^②

①.....ملخص از بہار شریعت، ج ۲، ص ۶۱۱، اسلامی زندگی، ص ۱۴۹

②.....سیر اعلام النبلاء، باب عبد الرحمن بن عوف، ج ۳، ص ۵۶

سیدنا عبد الرحمن بن عوف کی مختصر تاریخ

مفسر شہیر، حکیم الامت حضرت مفتی احمد یار خان عَلَیْہِ رَحْمَةُ اللّٰہِ نے ”مرآة المناجیح“ میں حضرت سیدنا عبد الرحمن بن عوف رَضِیَ اللہُ تَعَالٰی عَنْہُ کی سخاوت کی چند جھلکیاں ذکر کی ہیں، ملاحظہ کیجئے:

..... حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حیات شریف میں آپ نے ایک بار چار ہزار دینار خیرات کیے۔

..... ایک بار چالیس ہزار دینار راہِ خدا میں دیئے۔

..... ایک بار پانچ سو گھوڑے مجاہدوں کو دیئے۔

..... ایک بار ڈیڑھ ہزار اونٹ راہِ خدا میں دیئے۔

..... وفات کے وقت پچاس ہزار دینار خیرات کرنے کی وصیت کی۔

..... ایک بار آپ رَضِیَ اللہُ تَعَالٰی عَنْہُ بیمار ہوئے تو اپنا تہائی مال خیرات کرنے کی وصیت کی مگر بعد میں آرام ہو گیا تو وہ مال خود ہی خیرات کر دیا۔

..... ایک بار صحابہ سے کہا کہ جو اہل بدر سے ہو اُسے فی کس چار سو دینار میں دوں گا۔

..... ایک بار ایک دن میں ڈیڑھ لاکھ دینار خیرات کیے، رات کو حساب لگایا۔

پھر بولے کہ میرا مال مُہاجرین و انصار پر صدقہ ہے حتیٰ کہ فرمایا میری

قمیص فُلاں کو اور میرا عمامہ فُلاں کو۔ حضرت جبریل امین عَلَیْهِ السَّلَام حاضر ہوئے۔ عرض کیا: یا رسول اللہ! عبد الرحمن کے صدقات قبول، انہیں بے حساب جنتی ہونے کی خبر دیجئے۔

..... آپ رَضِيَ اللَّهُ تَعَالَى عَنْهُ نے تیس ہزار غلام آزاد کیے۔

..... اُمہاتُ المؤمنین کی خدمت میں ایک باغ پیش کیا (جو چار لاکھ درہم میں

فروخت ہوا)۔^①

تن من دھن سب اپنا لٹا کر
آپ کے عشق میں خود کو گم کر
کوئی بھلے شاہ بنا ہے تو کوئی قلندر لعل
مدینے والے میرے لہجہ پال

سیدنا عبد الرحمن بن عوف رضی اللہ عنہ

پیارے اسلامی بھائیو! حضرت سیدنا عبد الرحمن بن عوف رَضِيَ اللَّهُ

تَعَالَى عَنْهُ کا شمار بھی انہی لوگوں میں ہوتا ہے جنہوں نے مال کی صورت میں اللہ

عَزَّوَجَلَّ کے فضل سے اللہ کی مخلوق کو خوب سیراب کیا مگر خود کبھی بھی دولت کے نشے میں

آکر غافل نہ ہوئے، اللہ عَزَّوَجَلَّ نے آپ رَضِيَ اللَّهُ تَعَالَى عَنْهُ کو بے شمار مال و دولت سے

نواز اگر یہ دنیاوی مال و دولت، اور عیش و عشرت کبھی آپ رَضِيَ اللَّهُ تَعَالَى عَنْهُ کے قلبِ اَظْہَر پر اثر انداز نہ ہو سکی جس کا اندازہ اس روایت سے لگایا جاسکتا ہے کہ ایک روز آپ رَضِيَ اللَّهُ تَعَالَى عَنْهُ کے سامنے کھانا رکھا گیا، آپ رَضِيَ اللَّهُ تَعَالَى عَنْهُ اس دن روزے سے تھے، اللہ عَزَّوَجَلَّ کی لذیذ نعمتیں دیکھیں تو آپ رَضِيَ اللَّهُ تَعَالَى عَنْهُ نے کچھ یوں ارشاد فرمایا: ”حضرت سَیِّدُنا مُصْعَبُ بْنُ عُمَیْرٍ رَضِيَ اللَّهُ تَعَالَى عَنْهُ شہید کر دیئے گئے حالانکہ وہ مجھ سے بہتر اور لائقِ احترام تھے، جب اُن کا انتقال پُر تلال ہوا تو کفن کے لیے میسّر کپڑا اتنا تھا کہ اگر سر کو چھپاتے تو پیر کھل جاتے اور پیروں کو چھپاتے تو سر کھل جاتا اور سَیِّدُ الشُّہَدَا حضرت سَیِّدُنا امیر حمزہ رَضِيَ اللَّهُ تَعَالَى عَنْهُ کی تدفین و تکفین میں بھی ایک ناقابلِ فراموش درسِ آخرت ہے کہ جب آپ رَضِيَ اللَّهُ تَعَالَى عَنْهُ شہید کئے گئے تو سوائے ایک چادر کے کفن کے لیے کچھ بھی میسر نہ تھا اور ایک ہم ہیں کہ ہم پر دنیا کُشاہ کر دی گئی ہے، مجھے ڈر ہے کہیں ایسا تو نہیں کہ ہماری نیکیوں کا صلہ ہمیں (دنیا میں ہی) جلدی مل رہا ہو۔“ پھر آپ رَضِيَ اللَّهُ تَعَالَى عَنْهُ کی آنکھوں سے آنسوؤں کا ایک سیل رواں جاری ہو گیا یہاں تک کہ سامنے موجود کھانے کی طرف توجہ ہی نہ رہی۔^①

①..... صحیح البخاری، کتاب الجنائز، باب اذا لم يوجد الا ثوب واحد، الحدیث: ۱۲۷۵، ج ۱، ص ۲۳۱

اسلاف کی سیرت کو یاد رکھنا

میٹھے میٹھے اسلامی بھائیو! دیکھا آپ نے کہ حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کا اس قدر مال و دولت رکھنے کے باوجود دنیا سے بے رغبتی کا عالم یہ تھا کہ کبھی اپنا ماضی نہیں بھولے بلکہ آپ رَضِيَ اللَّهُ تَعَالَى عَنْهُ جب بھی اسلام کے اولین دور کو یاد کرتے، اس کی سنہری یادیں تازہ ہو جاتیں، غربت و افلاس کے اولین دور میں دنیا سے رخصت ہونے والے اپنے مسلمان بھائی یاد آتے تو موجودہ مال و دولت کی فراوانی یکسر بھول جاتے کیونکہ آپ جانتے تھے کہ یہ ناپائیدار دنیا ہمیں رہ جائے گی، اصل کامیابی و کامرانی تو اللہ عَزَّوَجَلَّ کی بارگاہ میں سرخرو ہو کر ہمیشہ ہمیشہ کی زندگی میں راحت پانا ہے۔ ہمیں بھی چاہیے کہ ہم اس فانی اور عارضی دنیا میں دل لگانے کے بجائے ابدی و سرمدی کامیابی پانے کو اپنا مقصود و حیات بنالیں اور جس طرح حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ انتہائی مالدار ہونے کے باوجود صحابہ کرام عَلَیْہِمُ الصَّلَاةُ کی سیرت کو یاد رکھتے تھے ہم بھی ان کی سیرت کو راہ حیات پر گامزن رہنے کے لئے مشعلِ راہ بنالیں۔

دینی آلات سے کٹنا رکھنا

حضرت عبد الرحمن بن عوف رَضِيَ اللَّهُ تَعَالَى عَنْهُ اور ہمارے دیگر اسلاف نے

کبھی بھی دنیوی لذات کی طرف توجہ نہ فرمائی اور خود حضور نبی کریم، رَعُوفٌ رَحِيمٌ

صَلَّى اللَّهُ تَعَالَى عَلَيْهِ وَآلِهِ وَسَلَّمَ اور آپ کے اصحاب عَلَيْهِمُ الرِّضْوَانُ نے لذاتِ دُنیویہ

سے کنارہ کشی اختیار فرمائی۔ جیسا کہ دعوتِ اسلامی کے اشاعتی ادارے مکتبۃ

المدینہ کی مطبوعہ 1548 صفحات پر مشتمل کتاب، ”فیضانِ سنت“، صفحہ 645

پر شیخ طریقت، امیر اہلسنت، بانی دعوتِ اسلامی حضرت علامہ مولانا ابوالبلال محمد

الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں: پارہ ۲۶ سورۃُ الْاَحْقَافِ

کی آیت نمبر ۲۰ میں اللہ عَزَّوَجَلَّ کا فرمانِ عبرت نشان ہے:

اَذْهَبْتُمْ طَيْبَاتِكُمْ فِي حَيَاتِكُمْ

الدُّنْيَا وَ اسْتَمْتَعْتُمْ بِهَا

فَالْيَوْمَ تُجْزَوْنَ عَذَابَ الْهُونِ

ذَلَّتْ كَا عَذَابٍ بَدَلَهُ دِیَا جَاۓ۔ (۲۶، الْاَحْقَافِ: ۲۰)

خليفة اعلیٰ حضرت، مفسرِ قرآن، حضرت صدوق الفاضل علامہ مولانا مفتی

سید محمد نعیم الدین مراد آبادی رَحِمَہُ اللہُ الْہَادِی حَزَائِنُ الْعِرْفَانِ میں اس

آیتِ مبارکہ کے تحت فرماتے ہیں: ”اس آیت میں اللہ تعالیٰ نے دُنیوی لذات

اختیار کرنے پر گُفَّار کو تَوْبِیخ (تو۔ بی۔ خ، یعنی ملامت) فرمائی تو رسولِ کریم صَلَّی اللہُ

تَعَالَى عَلَيْهِ وَآلِهِ وَسَلَّمَ اور آپ کے اصحاب عَلَيْهِمُ الرِّضْوَانُ نے لَذَاتِ دُنْيَوِيَّہ سے کنارہ کشی اختیار فرمائی۔

بخاری و مسلم کی حدیثِ پاک میں ہے، حُضُورِ سَيِّدِ عَالَمِ صَلَّی اللہُ تَعَالَى عَلَیْہِ وَاٰلِہٖ وَسَلَّم کی وفاتِ ظاہری تک حُضُور کے اہلِ بَیْتِ اطہار عَلَيْهِمُ الرِّضْوَانُ نے کبھی جو کی روٹی بھی دو روز برابر نہ کھائی۔ یہ بھی حدیث میں ہے کہ پورا پورا مہینہ گزر جاتا تھا دولتِ سرائے اقدس (یعنی مکانِ عالی شان) میں (چولہے میں) آگ نہ جلتی تھی، چند کھجوروں اور پانی پر گزر کر جاتی تھی۔

کھانا تو دیکھو جو کی روٹی، بے چھن آٹا روٹی بھی موٹی وہ بھی شکم بھر روز نہ کھانا، صَلَّی اللہُ عَلَیْہِ وَسَلَّم کون و مکاں کے آقا ہو کر، دونوں جہاں کے داتا ہو کر فاقے سے ہیں سرکارِ دو عالم صَلَّی اللہُ عَلَیْہِ وَسَلَّم

میٹھے میٹھے اسلامی بھائیو! یہ اُس شاہِ خوشِ خصالِ محبوبِ ربِّ ذوالجلال صَلَّی اللہُ تَعَالَى عَلَیْہِ وَاٰلِہٖ وَسَلَّم کا مبارک حال ہے، جس کے ہاتھوں میں دونوں جہاں کے خزانوں کی چابیاں دے دی گئیں۔ میرے مکی مدنی آقا، میٹھے میٹھے مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کا فقرِ اختیاری تھا۔ ورنہ خدا کی قسم! جس کو جو کچھ ملتا ہے وہ سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے صدقے ہی میں ملتا ہے اور

کائنات کی ہر ہر شے کو نورِ مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فیض پہنچتا ہے۔^①

سُبْحَانَ اللہِ عَزَّوَجَلَّ! انبیائے کرام عَلَیْہِمُ الصَّلٰوۃُ وَالسَّلَام نے طاقت و قدرت کے باوجود فقر کو اختیار فرمایا تاکہ اُمت کو یہ سبق حاصل ہو کہ دُنیاوی لذتوں کی خاطر مارے مارے پھر نادانش مندی نہیں۔ یہی وجہ ہے کہ جن کے دلوں میں اپنے نبی عَلَیْہِ الصَّلٰوۃُ وَالسَّلَام کی محبت کی شمع روشن ہوتی ہے وہ ہمیشہ اپنے نبی کی سنت پر ہی عمل کرتے ہیں۔ صحابہ کرام عَلَیْہِمُ الرِّضْوَان سے بڑھ کر نبی کی محبت کس کے دل میں ہو سکتی ہے کہ جن کی کل کائنات ہی سرکارِ نامدار، مدینے کے تاجدار صَلَّی اللہُ تَعَالٰی عَلَیْہِ وَاٰلِہٖ وَسَلَّم کے رُخِ انور کے دیدار کی ایک جھلک تھی، جن کا اوڑھنا بچھونا ہی اپنے محبوب کی سنتیں اور یادیں تھیں۔ چنانچہ،

آٹھویں اشک بار ہو گئیں

حضرت نوفل بن ایاس رَضِیَ اللہُ تَعَالٰی عَنْہُ فرماتے ہیں کہ ایک دن ہم حضرت سَیِّدُ نَاعِبِ الدَّرَجَيْنِ عَوْفُ بْنُ عَبْدِ الرَّحْمَنِ بن عوف رَضِیَ اللہُ تَعَالٰی عَنْہُ کے ساتھ ان کے گھر چلے گئے، کھانے کے وقت جب آپ رَضِیَ اللہُ تَعَالٰی عَنْہُ کے سامنے گوشت اور روٹی پیش کی گئی تو آپ رَضِیَ اللہُ تَعَالٰی عَنْہُ کی آنکھیں اشک بار ہو گئیں، میں نے وجہ پوچھی تو فرمانے لگے:

①..... فیضانِ سنت، باب بیست کافللِ مدینہ، ص ۲۳۵ تا ۲۳۷

”حضور نبی پاک، صاحبِ لؤلؤ لاک صَلَّی اللہُ تَعَالٰی عَلَیْہِ وَاٰلِہٖ وَسَلَّم اس دنیا سے پردہ فرما گئے اور حال یہ تھا کہ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم اور آپ کے اہل خانہ نے کبھی پیٹ بھر کر جو کی روٹی تک نہ کھائی۔“^①

سُبْحَانَ اللّٰہِ عَزَّوَجَلَّ! حضرت سیدنا عبدالرحمن بن عوف رَضِيَ اللّٰہُ تَعَالٰی عَنْہُ کے عشق پر ہزار جانیں قربان! محبت ہو تو ایسی کہ جب محبوب کی بھوک یاد آئی تو آشکوں کی برسات ان کی اپنی بھوک کو بہا لے گئی۔

حقیقت میں وہ لطفِ زندگی پایا نہیں کرتے
جو یادِ مصطفیٰ سے دل کو بہلایا نہیں کرتے

گہرا اور جاناں بھلا

ایک ہم ہیں اور ہمارے عشق و محبت کے کھوکھلے دعوے!!! خوب پیٹ بھر کر کھاتے ہیں کہ بد ہضمی جان ہی نہیں چھوڑتی، بے شمار بیماریوں سے تو گویا ہماری گہری دوستی ہو چکی ہے، کھانے پینے سے چند دنوں کی دوری برداشت نہیں ہوتی بلکہ نفس کی بے تابی دور کرنے کے لیے کھانے پینے کا بہانہ تلاش کیا جاتا ہے، لذیذ چٹ پٹے کھانے پکائے جاتے ہیں اور بہت سی بیماریوں کے استقبال کے لئے زبردست دعوت کا اہتمام کیا جاتا ہے، خوب پیٹ بھر کر اس طرح کھاتے ہیں

①..... حلیۃ الاولیاء، عبدالرحمن بن عوف، الحدیث: ۱۷، ج ۱، ص ۱۴۳

جیسے زندگی کا آخری کھانا ہو، اس کے بعد کھانا میسر ہی نہ ہوگا، گویا ہماری زندگی کا مقصد ہی یہی ہے کہ ”کھاؤ پیو اور حبان بناؤ“۔ حالانکہ کھانے کے معاملے میں ہمارے اسلاف رَحِمَهُمُ اللہُ الْمُبِین کا قطعاً یہ طرز عمل نہیں تھا۔

بھوک بادشاہ اور شکم سیری غلام ہے

دعوتِ اسلامی کے اشاعتی ادارے مکتبۃ المدینہ کی مطبوعہ 1548 صفحات پر مشتمل کتاب، ”فیضانِ سنت“ صفحہ 682 پر قُوْتُ الْقُلُوب کے حوالے سے نقل کئے جانے والے تین مدنی پھول ملاحظہ کیجئے:

..... ”بھوک بادشاہ اور شکم سیری غلام ہے، بھوکا عزت والا اور (زیادہ) پیٹ بھرا ذلیل ہے۔“

..... ”بھوک سب کی سب عزت ہے جبکہ پیٹ بھرنا سراسر ذلت ہے۔“

..... بعض اسلاف رَحِمَهُمُ اللہُ تَعَالٰی سے منقول ہے: ”بھوک آخرت کی

سُغنی اور زُہد (یعنی دُنیا سے بے رغبتی) کا دروازہ ہے جبکہ پیٹ بھرنا دُنیا کی سُغنی اور (دُنیا کی طرف) رَغبت کا دروازہ ہے۔“^①

حضرت سیدنا بایزید عَلَیْہِ رَحْمَةُ اللہِ الْمُبِین کی خدمت میں عرض کیا گیا: ”آپ

بھوکا رہنے پر اتنا زور کیوں دیتے ہیں؟“ فرمایا: ”اگر فرعون بھوکا ہوتا تو کبھی خُدائی

①..... قُوْتُ الْقُلُوب، ج ۲، ص ۲۸۸

کا دعویٰ نہ کرتا اور اگر قارون بھوکا ہوتا تو کبھی بغاوت نہ کرتا۔“^① (مطلب کہ ان لوگوں پر مال کی فراوانی ہوئی تو سرکش ہو گئے)

میٹھے میٹھے اسلامی بھائیو! واقعی صحت کی نعمت اور دولت کی کثرت اکثر مبتلائے معصیت کر دیتی ہے۔ لہذا جو خوب جاندار یا مالدار یا صاحب اقتدار ہو اُس کو خدا نے علیم وخبیر عَزَّوَجَلَّ کی خفیہ تدبیر سے بہت زیادہ دُر نے کی ضرورت ہے جیسا کہ حضرت سیدنا حسن بصری رَحْمَةُ اللَّهِ تَعَالَى عَلَیْہِ فرماتے ہیں: ”جس شخص پر اللہ عَزَّوَجَلَّ دنیا میں (روزی میں خوب کثرت، فرمانبردار اولاد کی نعمت، مال و دولت، اچھی صحت، منصب و جاہت، عہدہ و زرات یا صدارت یا حکومت وغیرہ کے ذریعے) فراخی کرے مگر اسے یہ اندیشہ نہ ہو کہ کہیں یہ (آسائیں) اللہ عَزَّوَجَلَّ کی خفیہ تدبیر تو نہیں ایسا شخص اللہ عَزَّوَجَلَّ کی خفیہ تدبیر سے غافل ہے۔“^②

مسلمان ہے عطار تیری عطا سے
ہو ایمان پر خاتم یا الٰہی

اللہ عَزَّوَجَلَّ کی خوشیہ تر تیرے

میٹھے میٹھے اسلامی بھائیو! اللہ عَزَّوَجَلَّ کی خفیہ تدبیر سے ہمیشہ ڈرنا چاہئے

①..... کشف المحجوب، ص ۳۹۰

②..... تنبیہ المغترین، ص ۱۲۸

اور کوشش کرنا چاہئے کہ کبھی بھی اللہ عَزَّوَجَلَّ اور اس کا رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم ہم سے ناراض نہ ہوں کیونکہ جس کو رِضائے ربِّ الانام کا مُثر دہل گیا خدا کی قسم وہ دنیا و آخرت میں کامیابی پا گیا۔ حضرت سَیِّدُنا عبد الرحمن بن عوف رَضِيَ اللہُ تَعَالٰی عَنْہُ کا شمار اگرچہ ان لوگوں میں ہوتا ہے جنہیں ساری زندگی اللہ و رسول عَزَّوَجَلَّ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی رِضا حاصل رہی مگر پھر بھی آپ رَضِيَ اللہُ تَعَالٰی عَنْہُ اللہُ عَزَّوَجَلَّ کی خُفیہ تدبیر سے کبھی غافل نہ ہوئے اور ہر وقت آپ رَضِيَ اللہُ تَعَالٰی عَنْہُ کی نظر ربِّ ذوالجلال اور اس کے محبوب بے مثال صَلَّی اللہُ تَعَالٰی عَلَیْہِ وَاٰلِہٖ وَسَلَّم کی بے پایاں عنایات پر رہی۔ چنانچہ،

مروی ہے کہ حضرت سَیِّدُنا عبد الرحمن بن عوف رَضِيَ اللہُ تَعَالٰی عَنْہُ اور کچھ دیگر صحابہ کرام عَلَیْہِمُ الرِّضْوَانُ بَارِکَاہِ نبوت میں اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی دید سے اپنی آنکھوں کو ٹھنڈا کر رہے تھے، شہنشاہِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا دریائے رحمت جوش میں آیا اور آپ نے سب کو اپنی کرم نوازیوں سے نوازا مگر حضرت سَیِّدُنا عبد الرحمن بن عوف رَضِيَ اللہُ تَعَالٰی عَنْہُ کو بظاہر کچھ بھی عطا نہ فرمایا، حضرت سَیِّدُنا عبد الرحمن بن عوف رَضِيَ اللہُ تَعَالٰی عَنْہُ نے سرکارِ دو جہاں صَلَّی اللہُ تَعَالٰی عَلَیْہِ وَاٰلِہٖ وَسَلَّم کا دوسروں پر کرم دیکھا تو گویا دل جُجھ گیا

اور بارگاہِ نبوت سے اجازت پا کر واپسی کے لیے روانہ ہوئے تو خود پر قابو نہ رہا اور بے اختیار آنکھیں چھلک پڑیں، راستے میں امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ سے ملاقات ہو گئی، جو آپ رَضِيَ اللَّهُ تَعَالَى عَنْهُ کو یوں اشکبار دیکھ کر بیقرار ہو گئے اور پوچھا: ”میرے بھائی! خیریت تو ہے جو یوں اشکوں کی برسات سے راستوں کو سیراب کرتے ہوئے جا رہے ہیں؟“ عرض کی: ”آج سرورِ کون و مکان صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنی بارگاہ میں موجود تمام لوگوں کو اپنی رحمتوں سے نوازا مگر مجھ پر کرم کی بارش نہ ہوئی لگتا ہے کہ شاید حضور نبی آخر الزماں صَلَّی اللہُ تَعَالَى عَلَیْہِ وَاٰلِہٖ وَسَلَّم مجھ سے خفا ہیں۔“

سدا ٹٹھی نظر رکھنا اگر تم ہو گئے ناراض
قسم رب کی کہیں کا نہ رہوں گا یا رسول اللہ

امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ بارگاہِ رسالت میں حاضر ہوئے اور حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی ساری کیفیت بیان کر دی، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنے دیوانے کی دیوانگی جان کر ارشاد فرمایا کہ: ”میں ان سے ناراض نہیں بلکہ میں نے تو ان کے ایمان کو ہی کافی جانتے ہوئے انہیں ان کے ایمان کے سپرد کر دیا تھا۔“ ①

①.....المصنف لعبد الرزاق، باب اصحاب النبی، الحدیث: ۲۰۵۷۸، ج ۱، ص ۲۲۵

یہ وہی سیدنا عبد الرحمن بن عوف رَضِيَ اللَّهُ تَعَالَى عَنْهُ ہیں جن کو اپنے آنسوؤں پر اتنا قابو تھا کہ کسی نے انہیں اشک بار نہ دیکھا۔ چنانچہ،

آنکھیں نہیں ہول رہ رہا ہے

مروی ہے کہ اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کے پاس ایک شخص نے نہایت ہی خوبصورت آواز میں قرآن کریم کی تلاوت کی جو اس قدر متاثر کن تھی کہ حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کے سوا سب کی آنکھیں اشکبار ہو گئیں تو سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”عبد الرحمن کی آنکھیں نہیں، دل رہ رہا ہے۔“^①

حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی سیرت کے اس پُر بہار پہلو پر ہزار جانیں قربان! آقا صَلَّی اللہُ تَعَالَى عَلَیْہِ وَاٰلِہٖ وَسَلَّم راضی ہیں تو بارگاہ رسالت میں جب سب آنکھیں اشک بار ہوئیں تو ان کی آنکھوں سے آنسوؤں کا ایک قطرہ تک نہ نکلا لیکن جب دل میں اپنے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کی ناراضی کا خیال گزرا تو ایسی کیفیت طاری ہو گئی گویا جسم سے جان ہی نکل گئی ہو اور خود پر قابو نہ پاسکے، دل میں سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت کا جوش مارتا

①..... حلیۃ الاولیاء، عبد الرحمن بن عوف، الحدیث: ۳۱۹، ج ۱ ص ۱۴۴

سمندر آنکھوں کے ذریعے آنسوؤں کی صورت میں اُمُنْدُ آیا حتیٰ کہ امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ حیران ہو کر پوچھتے ہیں: اے میرے بھائی! کیا ہوا؟ آپ کی آنکھوں سے اشکوں کی یہ برسات! آخر ایسی کونسی پریشانی لاحق ہو گئی کہ آج درود یوار ہی نہیں شہر مدینہ کے گلی کو چے بھی آپ کے اشکوں کی گواہی دے رہے ہیں؟ سُبْحَانَ اللَّهِ عَزَّوَجَلَّ حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ کے عشق محبوب سے معمور اس جملے پر کروڑوں جانیں قربان! عرض کی: ”گلتا ہے کہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم مجھ سے ناراض ہیں۔“ صحابہ کرام عَلَیْہِمُ الرِّضْوَانُ کیوں نہ اپنے محبوب کی ناراضی کو محسوس کرتے کہ وہ تو ہر دم محبوب باری تعالیٰ کی رضا چاہتے جیسا کہ خود آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کا رب عَزَّوَجَلَّ آپ کی رضا چاہتا۔ چنانچہ اعلیٰ حضرت عَلَیْہِ رَحْمَةُ رَبِّ الْعِزَّت نے اس مفہوم کی کیا خوب ترجمانی فرمائی ہے:

خدا کی رضا چاہتے ہیں دو عالم
خدا چاہتا ہے رضائے محمد

آپ رَضِيَ اللَّهُ تَعَالَى عَنْهُ کو خود پر قابو نہ رہا کیونکہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی ناراضی رب کی ناراضی ہے۔ پس امیر المومنین حضرت سیدنا عمر فاروق

رَضِيَ اللَّهُ تَعَالَى عَنْهُ نے گویا انہیں یوں تسلی دی:

سنتوں کے اے مبلغ ہو مبارک تجھ کو
تجھ سے سرکار بڑا پیار کیا کرتے ہیں

امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ کی محبت کے بھی
قربان! کہ فقط زبانی تسلی کو کافی نہ سمجھا بلکہ خود بارگاہِ مُصْطَفٰی صَلَّی اللہُ تَعَالَى عَلَیْہِ وَاٰلِہٖ
وَسَلَّمَ سے تصدیق کروائی کہ حضور ناراض نہیں ہیں۔

اللہ عَزَّوَجَلَّ کی ان پر رحمت ہو اور ان کے صدقے ہماری مغفرت ہو! آمین
صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

آپ کے اعزازات

حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ سرکار صَلَّی اللہُ تَعَالَى عَلَیْہِ
وَاٰلِہٖ وَسَلَّم سے والہانہ عشق فرمایا کرتے تھے، تو خود سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم
بھی انہیں اپنی خصوصی شفقتوں سے نوازتے رہتے تھے، آپ رَضِيَ اللَّهُ تَعَالَى عَنْهُ کی
بے پناہ محبت کی بنا پر بارگاہِ مُصْطَفٰی صَلَّی اللہُ تَعَالَى عَلَیْہِ وَاٰلِہٖ وَسَلَّم سے کئی بار آپ
کو ایسے اعزازات سے نوازا گیا جن سے بہت کم صحابہ کرام رَضِيَ اللَّهُ تَعَالَى عَنْہُمْ کو
نوازا گیا۔ چنانچہ،

پہلا سفر

حضرت سید ناعبد اللہ بن عمر رَضِيَ اللَّهُ تَعَالَى عَنْهُمَا سے مروی ہے کہ ایک مرتبہ دو جہاں کے تاجور، سلطان بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم نے حضرت سید ناعبد الرحمن بن عوف رَضِيَ اللہُ تَعَالَى عَنْہُ کو جہاد کی تیاری کرنے کا حکم دیا تو آپ رَضِيَ اللہُ تَعَالَى عَنْہُ جلدی جلدی عمامہ شریف پہن کر بارگاہِ ناز میں حاضر ہو گئے، اللہ عَزَّوَجَلَّ کے محبوب، داناتے غیوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے جہاد پر روانہ کرنے سے پہلے نصیحتوں کے کچھ مدنی پھول عطا فرمانے کے بعد آپ رَضِيَ اللہُ تَعَالَى عَنْہُ کو اپنے پاس بلایا، اور اپنے سامنے قدموں میں بٹھا کر آپ رَضِيَ اللہُ تَعَالَى عَنْہُ کا عمامہ کھولا، پھر خود اپنے دستِ اقدس سے سیاہ عمامہ باندھا اور ارشاد فرمایا: ”اے ابن عوف! عمامہ ایسے باندھا کرو۔“^①

حضرت سید ناعبد الرحمن بن عوف رَضِيَ اللہُ تَعَالَى عَنْہُ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی اس کرم نوازی کو اکثر یاد کرتے اور تحدیثِ نعمت کے طور پر اس کا ذکر بھی فرمایا کرتے۔ چنانچہ،

آپ رَضِيَ اللہُ تَعَالَى عَنْہُ فرماتے ہیں کہ ”حضور صَلَّی اللہُ تَعَالَى عَلَیْہِ وَاٰلِہٖ وَسَلَّم نے

①..... کتاب المغازی، سریتہ امیر ہاعبد الرحمن بن عوف، ج ۲، ص ۵۶۰، ملقطاً

اپنے دستِ اقدس سے میرے سر پر عمامہ کا تاج سجایا اور (باندھتے ہوئے) اس کا شملہ میرے سینے اور پیٹھ پر لٹکا دیا۔“^①

میٹھے میٹھے اسلامی بھائیو! معلوم ہوا کہ جس طرح خود اپنے سر پر عمامہ شریف باندھنا سنت ہے اسی طرح کسی دوسرے کے سر پر عمامہ شریف باندھنا بھی سنت سے ثابت ہے۔

”عمامہ“ کے پانچ حروف کی نسبت سے عمامہ شریف کے فضائل پر (5) احادیث مبارکہ

﴿۱﴾..... فَإِنَّ الْعِمَامَةَ سِيَّمَاءُ الْإِسْلَامِ وَهِيَ حَاجِرَةٌ بَيْنَ الْمُسْلِمِينَ

وَالْمُشْرِكِينَ عِمَامَةُ اسْلَام کا شعار ہے اور یہی عمامہ مسلمانوں اور

مشرکوں کے مابین فرق کرنے والا ہے۔“^②

﴿۲﴾..... اِعْتَمُوا تَرْدَادُوا حِلْمًا یعنی عمامہ باندھو تمہارا حلم بڑھے گا۔^③

﴿۳﴾..... عمامہ کی طرف اشارہ کر کے فرمایا: هَكَذَا تَكُونُ تَيْبَعَانِ الْمَلِكَةِ

یعنی فرشتوں کے تاج کیسے ہوتے ہیں۔^④

①..... سنن ابی داود، کتاب اللباس، باب فی العمامہ، الحدیث: ۴۰۷۹، ج ۴، ص ۷۷

②..... کنز العمال، الحدیث: ۴۱۹۰۴، ج ۸، الجزء ۱۵، ص ۲۰۵

③..... المعجم الکبیر، باب ما جاء فی لبس العمامہ الخ، الحدیث: ۵۱۷، ج ۱، ص ۱۹۴

④..... کنز العمال، الحدیث: ۴۱۹۰۶، ج ۸، الجزء ۱۵، ص ۲۰۵

(۴)..... إِنَّ اللَّهَ تَعَالَى أَكْرَمَ هَذِهِ الْأُمَّةِ بِالْعَصَابِ لِعَنَى بِشَكَ اللَّهُ عَزَّوَجَلَّ

نے اس امت کو عماموں سے مکرم فرمایا۔^①

(۵)..... إِنَّ اللَّهَ عَزَّوَجَلَّ وَمَلَائِكَتُهُ يُصَلُّونَ عَلَى أَصْحَابِ الْعِمَامَةِ

يَوْمَ الْجُمُعَةِ لِعَنَى بِشَكَ اللَّهُ عَزَّوَجَلَّ اور اسکے فرشتے درود بھیجتے ہیں جمعہ

کے روز عمامہ والوں پر۔^②

عمامہ شریف باندھنے کا طریقہ

(۱)..... دائیں طرف سے شروع کرنا

اپنے سر پر عمامہ باندھنا ہو یا کسی دوسرے کے سر پر، عمامہ باندھنے میں سنت یہ ہے کہ عمامہ کا پہلا پیچ دائیں جانب لے جائیں، پھر اسی ترتیب سے مکمل عمامہ شریف باندھیں کیونکہ اللہ عَزَّوَجَلَّ کے محبوب، داناے غُیُوب صَلَّی اللہُ تَعَالٰی عَلَیْہِ وَاٰلِہٖ وَسَلَّم ہر بات میں دہنی طرف سے ابتدا کو پسند فرماتے۔ جیسا کہ ام المؤمنین حضرت سیدتنا عائشہ صدیقہ رَضِیَ اللہُ تَعَالٰی عَنْہَا فرماتی ہیں: سَيِّدُ الْمُبَلِّغِينَ، رَحْمَةُ لِلْعَالَمِينَ صَلَّی اللہُ تَعَالٰی عَلَیْہِ وَاٰلِہٖ وَسَلَّم دائیں طرف سے ابتدا کو پسند فرماتے تھے، جب بھی کوئی شے لیتے تو دائیں ہاتھ سے لیتے اور جب کسی کو کچھ عطا فرماتے

①..... کنز العمال، الحدیث: ۴۱۱۳۷، الجزء ۱۵، ص ۱۳۵

②..... مجمع الزوائد، باب اللباس للجمعة، الحدیث: ۳۰۷۵، ج ۲، ص ۳۹۴

تو دائیں ہاتھ سے عطا فرماتے، الغرض تمام معاملات میں دائیں طرف سے ابتدا کو پسند فرماتے۔“^①

(2) بیچ سر پر عمامہ باندھنا

اعلیٰ حضرت، امام اہلسنت، مجدد دین ولّیت، پروانہ شمع رسالت، مولانا شاہ احمد رضا خان عَلَیْہِ رَحْمَةُ الرَّحْمٰن فتاویٰ رضویہ شریف میں فرماتے ہیں کہ عمامہ شریف کی بندش گنبد نما ہو جس طرح فقیر (یعنی اعلیٰ حضرت خود) باندھتا ہے۔ بعض لوگ عمامہ اس طرح باندھتے ہیں کہ بیچ میں سر کھلا رہتا ہے، اسے اِعْتِجَاز کہتے ہیں اور اِعْتِجَاز کو علمائے کرام نے مکروہ لکھا ہے۔^② صَدْرُ الشَّرِيعَةِ بہار شریعت میں فرماتے ہیں کہ اِعْتِجَاز یعنی پگڑی اس طرح باندھنا کہ بیچ سر پر نہ ہو، مکروہ تحریمی ہے، نماز کے علاوہ بھی اس طرح عمامہ باندھنا مکروہ ہے۔^③ اور فتاویٰ امجدیہ میں فرماتے ہیں: لوگ یہ سمجھتے ہیں کہ ٹوپی پہنے رہنے کی حالت میں اِعْتِجَاز ہوتا ہے مگر تحقیق یہ ہے کہ اِعْتِجَاز اس صورت میں ہے کہ عمامہ کے نیچے کوئی چیز سر کو چھپانے والی نہ ہو۔^④ گنبد نما عمامہ شریف باندھنے کا ایک آسان

①..... سنن النسائي، کتاب الزینة، باب التیامن فی الترجل، الحدیث: ۵۰۶۹، ص ۸۱۰

②..... فتاویٰ رضویہ، ج ۲۲، ص ۱۸۶

③..... بہار شریعت، ج ۱، ص ۲۲۱

④..... فتاویٰ امجدیہ، کتاب الصوم، ج ۱، ص ۳۹۹

طریقہ یہ بھی ہے کہ پہلا شملہ سر کے اوپر سے لے کر سینے پر ڈال لیں اور پھر پہلا بیج دائیں طرف کو گھمائیں اس طرح عمامہ باندھتے ہوئے آخری شملہ پیٹھ کے پیچھے ڈال دیں، اب سر کے اوپر سے عمامہ شریف کو تھوڑا سا اوپر کر کے کھول دیں
 اِنْ شَاءَ اللّٰهُ عَزَّوَجَلَّ اس طرح گنبد نما عمامہ شریف باندھنے میں آسانی ہوگی۔

(3) سسٹوپی پر عمامہ باندھنا

سرکارِ مدینہ، راحتِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم عمامہ شریف ٹوپی پر باندھتے تھے، لہذا ہمیں بھی ٹوپی پر عمامہ باندھنا چاہیے اگرچہ بغیر ٹوپی بھی عمامہ باندھنے سے مطلقاً فضیلت حاصل ہو جائے گی مگر ٹوپی پر باندھنا افضل ہے۔ جیسا کہ اعلیٰ حضرت امام اہلسنت مولانا شاہ امام احمد رضا خان عَلَیْہِ رَحْمَةُ الرَّحْمٰن فتاویٰ رضویہ، جلد ۶، صفحہ ۲۰۹ پر علامہ ملا علی قاری عَلَیْہِ رَحْمَةُ اللہِ الْہَادِی کے حوالے سے نقل فرماتے ہیں: ”عمامہ سے متعلقہ تمام روایات سے عمامہ کی فضیلت مطلقاً ثابت ہوئی اگرچہ بغیر ٹوپی کے ہو، ہاں ٹوپی کے ساتھ عمامہ باندھنا افضل ہے۔“

(4) عمامہ گھٹڑے سے ہرگز نہ باندھنا

بہارِ شریعت جلد سوم، حصہ ۱۶، ص ۶۶۰ پر ہے: ”عمامہ گھٹڑے ہو کر باندھے اور پاجامہ پیٹھ کر پہنے۔ جس نے اس کا الٹا کیا وہ ایسے مرض میں مبتلا ہوگا

جس کی دوا نہیں۔“ ①

(5) عمامہ شریف کی لمبائی

عمامہ میں سنت یہ ہے کہ ڈھائی گز سے کم ہونہ چھ گز سے زیادہ۔ علمائے کرام فرماتے ہیں: ”عمامہ کم از کم پانچ ہاتھ ہو اور زیادہ سے زیادہ بارہ ہاتھ۔“ عمامہ شریف کی لمبائی کا امر عادت پر ہے جہاں علما و عوام کی جیسی عادت ہو اور اس میں کوئی مانع شرعی نہ ہو اتنا ہی رکھیں۔ کیونکہ علمائے کرام فرماتے ہیں: ”معاشرے کی عادت سے باہر ہونا مکروہ ہے۔“ ②

(6) شملے کی مقدار

عمامہ کا ایک یا دو شملے چھوڑنا، دونوں سنت ہے مگر شملہ ایک بالشت سے کم نہیں ہونا چاہیے، شملے کی اقل مقدار چار انگل ہے اور زیادہ سے زیادہ ایک ہاتھ اور بعض نے نشست گاہ تک رخصت دی یعنی اس قدر کہ بیٹھنے میں نہ دبے اور زیادہ رائج یہی ہے کہ نصف پشت سے زیادہ نہ ہو جس کی مقدار تقریباً وہی ایک ہاتھ ہے۔ حد سے زیادہ لمبا شملہ رکھنا اسراف ہے اور بہ نیت تکبر ہو تو حرام، یونہی نشست گاہ سے بھی نیچا مثلاً رانوں یا زانوں تک لمبا شملہ رکھنا بھی سخت ممنوع

①..... بیہارِ شریعت، حصہ ۱۶، ج ۳، ص ۶۶۰

②..... فتاویٰ رضویہ، ج ۲۲، ۱۷۱

ہے۔ ① خَاتَمُ الْمُرْسَلِينَ، رَحْمَةُ لِلْعَالَمِينَ صَلَّى اللَّهُ تَعَالَى عَلَيْهِ وَآلِهِ وَسَلَّمَ کے مبارک عمامے کا شملہ عموماً پشت (یعنی پیٹھ مبارک) کے پیچھے ہوتا تھا، کبھی سیدھی جانب اور کبھی دونوں کندھوں کے درمیان دو شملے ہوتے۔ اُلٹی جانب شملہ کا لٹکانا خلاف سنت ہے۔ ②

سبز عمامے کی کیا بات ہے

دعوتِ اسلامی کے اشاعتی ادارے مکتبۃ المدینہ کے مطبوعہ 40 صفحات پر مشتمل رسالے ”163 مدنی پھول“ صفحہ 27 پر شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمُ الْعَالِیَہ فرماتے ہیں: حضرت علامہ شیخ عبدالحق محدث دہلوی عَلَیْہِ رَحْمَةُ اللّٰہِ الْقَوِی فرماتے ہیں: ”نبی اکرم صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کا عمامہ شریف اکثر سفید، کبھی سیاہ اور کبھی سبز ہوتا تھا۔“ ③ اَلْحَمْدُ لِلّٰہِ عَزَّوَجَلَّ سبز رنگ کا عمامہ شریف بھی سبز سبز گنبد کے مکین، رَحْمَةُ لِلْعَالَمِينَ صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم نے سرانور پر سجایا ہے، ”دعوتِ اسلامی“ نے سبز سبز عمامے کو اپنا شعار بنایا ہے، سبز سبز عمامے کی بھی کیا بات ہے،

①..... فتاویٰ رضویہ، ج ۲۲، ص ۱۸۲

②..... اشعة اللمعات، ج ۳، ص ۵۸۳

③..... کشف اللباس فی استجباب اللباس، ص ۳۸

میرے مکی مدنی آقا، بیٹھے بیٹھے مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے روضہ انور پر بنا ہوا جگمگ جگمگ کرتا گنبد شریف بھی سبز سبز ہے! عاشقانِ رسول کو چاہیے کہ سبز سبز رنگ کے عمامے سے ہر وقت اپنے سر کو سر سبز رکھیں اور سبز رنگ بھی گہرا ہونے کے بجائے ایسا پیارا پیارا اور نکھر نکھرا سبز ہو کہ دور دور سے بلکہ رات کے اندھیرے میں بھی سبز سبز گنبد کے سبز سبز جلووں کے طفیل جگمگاتا نور برساتا نظر آئے۔

نہیں ہے چاند سورج کی مدینے کو کوئی حاجت
وہاں دن رات ان کا سبز گنبد جگمگاتا ہے

دستارِ مدنی

بیٹھے بیٹھے اسلامی بھائیو! حضرت سیدنا عبد الرحمن بن عوف رَضِيَ اللہُ تَعَالٰی عَنْہُ کا شمار ان خوش نصیب صحابہ کرام عَلَیْہِمُ الرِّضْوَانُ میں ہوتا ہے جن کے سر پر خود دو عالم کے مالک و مختار، مکی مدنی سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم نے عمامہ شریف باندھا، آج کل ”دینی جامعات“ میں ایک مخصوص تقریب کا اہتمام کیا جاتا ہے جس میں فارغ التحصیل طلبہ کے سروں پر کوئی بزرگ عمامہ باندھتے ہیں جیسا کہ تبلیغ قرآن و سنت کی عالمگیر غیر سیاسی تحریک ”دعوتِ اسلامی“ کے تحت ”جامعات المدینہ“ سے فارغ التحصیل ہونے والے مدنی اسلامی بھائیوں کے

سروں پر شیخ طریقت امیر المہسنت حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ اپنے مبارک ہاتھوں سے عمامہ شریف سجاتے ہیں، اس کی اصل بھی یہی حدیث مبارکہ ہے چنانچہ،

مُفَسِّرِ شَہِید، حَکِیمُ الْأُمَمَتِ حضرت مفتی احمد یار خان عَلَیْہِ رَحْمَةُ الْخَنَانِ اسی حدیث پاک کی شرح میں فرماتے ہیں کہ: ”آج کل فارغ التحصیل طلباء کے سروں پر علماء عمامے لپیٹتے ہیں جسے رسم دستار بندی کہا جاتا ہے۔ اس کی اصل یہ حدیث ہے۔“ ①

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

در اسلام

حضرت سَیِّدُ نَامُغِیْرَہٖ بِنُ شُعْبَہ رَضِيَ اللہُ تَعَالٰی عَنْہُ سے مروی ہے کہ غزوہ تبوک سے واپسی پر ② ایک جگہ شہنشاہ مدینہ، قرار قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم تشریف لائے تو صحابہ کرام عَلَیْہِمُ الرِّضْوَان حضرت عبد الرحمن بن عوف رَضِيَ اللہُ تَعَالٰی عَنْہ کی اقتدا میں نماز فجر ادا فرما رہے تھے، ایک رکعت مکمل ہو چکی تھی، جب حضرت عبد الرحمن بن عوف رَضِيَ اللہُ تَعَالٰی عَنْہ نے سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم

①.....مرآۃ المناجیح، ج ۶، ص ۱۰۵

②.....الطبقات الكبرى لابن سعد، عبد الرحمن بن عوف، ج ۳، ص ۹۵

کی موجودگی کو محسوس کیا تو پیچھے ہٹنے لگے لیکن آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے اشارے سے منع فرما دیا، حضرت سَیِّدُنا عبد الرحمن بن عوف رَضِيَ اللہُ تَعَالَى عَنْہُ نے نماز جاری رکھی اور دوسری رکعت مکمل کر کے سلام پھیر دیا، سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کھڑے ہو گئے اور اپنی نماز کو مکمل فرمایا۔^①

حضرت سَیِّدُنا محمد بن سعد بن منیع ابو عبد اللہ بصری (مِتَوَفَّى ۲۳۰ھ) فرماتے ہیں کہ جب میں نے یہ حدیثِ مبارکہ حضرت سَیِّدُنا محمد بن عمر رَحْمَةُ اللہِ تَعَالَى عَلَیْہِہ کو پیش کی تو آپ رَحْمَةُ اللہِ تَعَالَى عَلَیْہِہ نے اسکی تصدیق کرتے ہوئے ارشاد فرمایا: جب تاجدارِ رسالت، شہنشاہِ نبوت صَلَّی اللہُ تَعَالَى عَلَیْہِ وَاٰلِہٖ وَسَلَّم نے حضرت سَیِّدُنا عبد الرحمن بن عوف رَضِيَ اللہُ تَعَالَى عَنْہُ کی اقتدا میں نماز ادا فرمائی تو سلام کے بعد ارشاد فرمایا: ”ہر نبی نے دنیا سے پردہ فرمانے سے قبل اپنے کسی نیک اُمّتی کے پیچھے نماز ضرور ادا فرمائی ہے۔“^②

مفسرِ شہیر، حکیم الامت مفتی احمد یار خان عَلَیْہِ رَحْمَةُ اللہِ تَعَالَى اس حدیثِ پاک کی شرح میں فرماتے ہیں کہ اس سے چند مسائل معلوم ہوئے:

ایک یہ کہ صحابہ کرام عَلَیْہِمُ الرِّضْوَانُ عِینِ نماز کی حالت میں حُضُور عَلَیْہِ الصَّلَوةُ

①..... صحیح مسلم، کتاب الطہارۃ، باب المسح علی الناصیۃ والعمامة، الحدیث: ۲۷۴، ص ۱۶۰

②..... الطبقات الکبریٰ لابن سعد، عبد الرحمن بن عوف، ج ۳، ص ۹۵

وَالسَّلَام کی آہٹ کا خیال رکھتے تھے۔

دوسرے یہ کہ صحابہ کرام عَلَیْہِمُ الرِّضْوَانُ نماز میں حضور عَلَیْہِ الصَّلٰوۃُ وَالسَّلَام کا ادب کرتے تھے جس سے ان کی نماز ناقص نہ ہوتی بلکہ کامل تر ہو جاتی تھی۔

تیسرے یہ کہ اگر عین جماعت نماز کی حالت میں حضور عَلَیْہِ الصَّلٰوۃُ وَالسَّلَام تشریف لے آئیں تو موجودہ امام کی امامت منسوخ ہو گئی اور اس وقت سے حضور عَلَیْہِ الصَّلٰوۃُ وَالسَّلَام ہی امام ہوں گے ورنہ حضرت عبدالرحمن رَضِيَ اللهُ تَعَالَى عَنْہُ پیچھے ہٹنے کی کوشش نہ کرتے۔

چوتھے یہ کہ اس امام کو اگر حضور عَلَیْہِ الصَّلٰوۃُ وَالسَّلَام امامت کا حکم دیں تو حضور عَلَیْہِ الصَّلٰوۃُ وَالسَّلَام کا نائب ہو کر امامت کرے گا۔

پانچویں یہ کہ افضل کی نماز مَفْضُول کے پیچھے جائز ہے۔^①

تیسرا مسئلہ

میٹھے اسلامی بھائیو! ایک اچھے ہمنشین اور دوست کا ہونا بھی بہت بڑے اعزاز کی بات ہے، آج دُنیاوی طور پر کسی کا کوئی اچھا دوست ہو تو وہ اس پر فخر محسوس کرتا ہے لیکن قربان جائیے حضرت سیدنا عبدالرحمن بن عوف رَضِيَ اللهُ تَعَالَى عَنْہُ

①..... مرآۃ المناجیح شرح مشکاة المصابیح، ج ۱، ص ۳۳۶

اللَّهُ تَعَالَى عَنْهُ کی قسمت پر کہ خود رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں اپنے دوست ہونے کا شرف عطا فرمایا۔ چنانچہ مروی ہے کہ اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم نے خود حضرت سَیِّدُ نَاعِبِدِ الرَّحْمَنِ بْنِ عَوْفٍ رَضِيَ اللہُ تَعَالَى عَنْہُ سے ارشاد فرمایا: ”أَنْتَ وَلِیِّیْ فِی الدُّنْیَا وَ الْآخِرَةِ“
یعنی اے عبد الرحمن بن عوف! تم دنیا و آخرت میں میرے دوست ہو۔^①

حکمی مقام و مرتبہ

مُٹھے مُٹھے اسلامی بھائیو! حضرت سَیِّدُ نَاعِبِدِ الرَّحْمَنِ بْنِ عَوْفٍ رَضِيَ اللہُ تَعَالَى عَنْہُ کو اللہ عَزَّوَجَلَّ نے جہاں دنیاوی مال و متاع سے نوازا تھا وہیں آپ کی علمی بصیرت بھی صحابہ کرام عَلَیْہِمُ الرِّضْوَانُ میں مُمتاز تھی اور امیر المومنین حضرت عمر فاروق اعظم رَضِيَ اللہُ تَعَالَى عَنْہُ بھی مسائل شرعیہ میں آپ رَضِيَ اللہُ تَعَالَى عَنْہُ سے مشاورت فرمایا کرتے تھے۔

دور رسالت کے مفتی

عہد رسالت میں عام طور پر کسی کو کوئی مسئلہ درپیش ہوتا تو وہ مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہِ عالی میں حاضر ہو کر دریافت کر لیتا جو

① صحیح مسلم بشرح النووي، ج ۲، الجزء الثالث، ص ۱۷۲

بارگاہ نبوت میں حاضر نہ ہو سکتا وہ اُن صحابہ کرام رَضَوْنَ اللہُ تَعَالَى عَلَیْہِمْ اَجْمَعِیْنَ سے شرعی رہنمائی حاصل کر لیتا جنہیں سرکارِ دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم نے علمی و جاہت کی بنا پر اس کام کی اجازت عطا فرما رکھی تھی۔ چنانچہ،

امام احمد بن علی بن حجر ابوالفضل عَسَقَلَانِی شافعی عَلَیْہِ رَحْمَةُ اللہِ الْقَوِی فرماتے ہیں کہ ”حضرت سَیِّدُنا عَبْدِ الرَّحْمَنِ بْنِ عَوْفٍ رَضِيَ اللہُ تَعَالَى عَنْہُ کا شمار اُن ذی وقار شخصیات میں ہوتا ہے جو سرکارِ دو جہاں صَلَّی اللہُ تَعَالَى عَلَیْہِ وَاٰلِہٖ وَسَلَّم کے زمانے میں فتویٰ دیا کرتے تھے۔“^①

بہت سے صحابہ کرام عَلَیْہِمُ الرِّضْوَانُ اور بالخصوص امیر المومنین حضرت سَیِّدُنا عمر فاروق اعظم رَضِيَ اللہُ تَعَالَى عَنْہُ حضرت سَیِّدُنا عَبْدِ الرَّحْمَنِ بْنِ عَوْفٍ رَضِيَ اللہُ تَعَالَى عَنْہُ کی علمی جلالت کی وجہ سے آپ سے مسائل شرعیہ میں مشاورت فرماتے اور اکثر آپ کی رائے کو ترجیح دیتے۔ چنانچہ،

شراب کی حد جاری کرنے میں اجماع

حضرت سَیِّدُنا اَنَسٌ رَضِيَ اللہُ تَعَالَى عَنْہُ روایت کرتے ہیں کہ حضور نبی پاک، صاحبِ لُؤْلَاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے شراب نوشی پر درخت کی شاخ اور

①.....الریاض النضرۃ، ج ۲، ص ۳۰۷

جو توں سے مارا، پھر امیر المومنین حضرت سیدنا ابو بکر صدیق رَضِيَ اللَّهُ تَعَالَى عَنْهُ نے چالیس کوڑے مارے، پھر جب امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ کے دورِ خلافت میں لوگ سبزہ زاروں اور دیہاتوں کے قریب رہنے لگے (اور شراب کے معاملے میں بے باک ہو گئے) تو آپ رَضِيَ اللَّهُ تَعَالَى عَنْهُ نے صحابہ کرام عَلَیْهِمُ الرِّضْوَانُ سے شراب نوشی کی حد کے بارے میں مشورہ طلب کیا کہ تمہاری کیا رائے ہے؟ تو حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ نے عرض کی: ”میری رائے یہ ہے کہ حد دو میں جو سب سے کم حد ہے (یعنی 80 کوڑے) اسے اختیار فرمائیں۔“ لہذا حضرت عمر رَضِيَ اللَّهُ تَعَالَى عَنْهُ نے یہی حد (یعنی اسی کوڑے) مقرر فرمادی۔^①

حد کسے کہتے ہیں؟

دعوتِ اسلامی کے اشاعتی ادارے مکتبۃ المدینہ کی مطبوعہ 1182 صفحات پر مشتمل کتاب، ”بہارِ شریعت“ جلد دوم صفحہ 369 پر صدر الشریعہ، بدر الطریقہ حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِی فرماتے ہیں: ”حد ایک قسم کی سزا ہے جس کی مقدار شریعت کی جانب سے مقرر

①..... الاصابة فی تمييز الصحابة، عبدالرحمن بن عوف، ج ۴، ص ۲۹۱

ہے کہ اس میں کمی بیشی نہیں ہو سکتی اس سے مقصود لوگوں کو ایسے کام سے باز رکھنا ہے جس کی یہ سزا ہے اور جس پر حد قائم کی گئی وہ جب تک توبہ نہ کرے محض حد قائم کرنے سے پاک نہ ہوگا۔^①

حدودِ حرم میں شکار کے متعلق احکام

ایک بار امیر المومنین حضرت سیدنا عمر فاروق رَضِيَ اللهُ تَعَالَى عَنْهُ سے حدودِ حرم میں ہرن کے شکار کے متعلق کسی نے سوال کیا تو آپ رَضِيَ اللهُ تَعَالَى عَنْهُ نے اپنے پہلو میں بیٹھے حضرت سیدنا عبدالرحمن بن عوف رَضِيَ اللهُ تَعَالَى عَنْهُ سے مشاورت کر کے ایک بکری کے کفارے کا حکم ارشاد فرمایا۔^②

بیٹھے بیٹھے اسلامی بھائیو! مُحْرِم یعنی جو حالت احرام میں ہو اس کے لیے حدودِ حرم میں شکار کرنا جرم ہے اور اگر کسی مُحْرِم سے یہ جرم صادر ہو جائے تو اسے اس کا کفارہ ادا کرنا ہوگا۔

تحدیدِ کلمات میں شک

امیر المومنین حضرت سیدنا عمر فاروق رَضِيَ اللهُ تَعَالَى عَنْهُ نے حضرت سیدنا

[①]..... بیہا و شریعت، ج ۲، ص ۳۶۹

[②]..... المعجم الکبیر، الرقم نسبة عبد الرحمن بن عوف، الحدیث: ۲۵۸، ج ۱، ص ۱۲۷ ملتقطاً

عبد اللہ بن عباس رَضِيَ اللہُ تَعَالَى عَنْہُ سے پوچھا: اے ابن عباس رَضِيَ اللہُ تَعَالَى عَنْہُ! کیا تم نے سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم یا کسی صحابی رَضِيَ اللہُ تَعَالَى عَنْہُ سے اس مسئلہ کے بارے میں کچھ سنا ہے کہ ”جب نمازی کو تعدادِ رکعات میں شک ہو جائے تو وہ کیا کرے؟“ تو حضرت ابن عباس رَضِيَ اللہُ تَعَالَى عَنْہُ نے نفی میں جواب دیا۔ اتنے میں حضرت سیدنا عبد الرحمن بن عوف رَضِيَ اللہُ تَعَالَى عَنْہُ تشریف لے آئے تو امیر المؤمنین حضرت سیدنا عمر فاروق رَضِيَ اللہُ تَعَالَى عَنْہُ نے یہی سوال اُن سے دہرایا تو آپ رَضِيَ اللہُ تَعَالَى عَنْہُ نے عرض کی: جی ہاں! بالکل میرے پاس اسکا جواب ہے۔ حضرت عمر فاروق رَضِيَ اللہُ تَعَالَى عَنْہُ نے فرمایا! ہاں واقعی۔ چلو جلدی بتاؤ کہ بے شک آپ ہم میں انصاف پسند اور قابلِ اعتماد ہیں تو حضرت سیدنا عبد الرحمن بن عوف رَضِيَ اللہُ تَعَالَى عَنْہُ نے حدیثِ پاک بیان کی کہ ”جب تم میں سے کسی کو تعدادِ رکعات میں شک ہو جائے کہ دو ہوں یا ایک؟ تو وہ ایک شمار کرے، یوں ہی دوسری، تیسری میں شک ہو جائے تو دوسری۔ یا تیسری اور چوتھی میں شک ہو جائے تو تیسری گمان کرے۔ مطلب یہ کہ جب بھی زیادتی میں گمان ہو تو ایک کم شمار کرے اور پھر بقیہ رکعات مکمل کر کے آخر میں سجدہ سہو کر لے۔“ ①

[①]..... السنن الکبریٰ للبیہقی، کتاب الصلوۃ، باب من شک فی صلوۃ، الحدیث: ۳۸۰۳، ج ۲، ص ۲۶۹

دعوتِ اسلامی کے اشاعتی ادارے مکتبۃ المدینہ کی مطبوعہ 1250 صفحات پر مشتمل کتاب، ”بہارِ شریعت“ جلد اول صَفَحہ 718 پر صدرُ الشَّرِیعہ، بدرُ الطَّرِیقہ حضرت علامہ مولینا مفتی محمد امجد علی اعظمی عَلَیْہِ رَحْمَةُ اللہِ الْقَوِی فرماتے ہیں: جس کو شمار رکعت میں شک ہو، مثلاً تین ہوئیں یا چار اور بُلُوغ کے بعد یہ پہلا واقعہ ہے تو سلام پھیر کر یا کوئی عمل مُنافی نماز کر کے توڑ دے یا غالب گمان کے بموجب پڑھ لے مگر بہر صورت اس نماز کو سرے سے پڑھے محض توڑنے کی نیت کافی نہیں اور اگر یہ شک پہلی بار نہیں بلکہ پیشتر بھی ہو چکا ہے تو اگر غالب گمان کسی طرف ہو تو اس پر عمل کرے ورنہ کم کی جانب کو اختیار کرے یعنی تین اور چار میں شک ہو تو تین قرار دے، دو اور تین میں شک ہو تو دو، وعلیٰ ہَذَا الْقِیَاس اور تیسری چوتھی دونوں میں قَعْدہ کرے کہ تیسری رکعت کا چوتھی ہونا محتمل ہے اور چوتھی میں قَعْدہ کے بعد سجدہ سہو کر کے سلام پھیرے اور گمانِ غالب کی صورت میں سجدہ سہو نہیں مگر جبکہ سوچنے میں بقدر ایک رکن کے وقفہ کیا ہو تو سجدہ سہو واجب ہو گیا۔^①

اُمت کے محسن

میٹھے میٹھے اسلامی بھائیو! صحابہ کرام عَلَیْہِمُ الرِّضْوَان کی سیرت کریمہ اُٹھا

کر دیکھیں معلوم ہوتا ہے کہ انہوں نے بارگاہ رسالت سے عطا ہونے والے احادیث مبارکہ کے عظیم خزانے کو اُمت تک پہنچانے کے لئے اپنے شب و روز صرف کر دیئے۔ جب کسی مسئلے میں ہمیں شرعی رہنمائی درکار ہوتی ہے اور وہاں کوئی حدیث مبارکہ ہمیں سہارہ دیتی ہے تو بے ساختہ اس کے راوی صحابی رَضِيَ اللَّهُ تَعَالَى عَنْهُ کے لئے دل میں تشکر کے جذبات اُبھر آتے ہیں اور دعائیہ کلمات زبان پر کچھ یوں جاری ہو جاتے ہیں: ”اللَّهُمَّ اجْعَلْهُمِیْ بِمَنْزِلَةِ مَنْ رَكَّعَ“ حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کا اس حوالے سے اُمت پر بہت بڑا احسان ہے کہ کئی احادیث مبارکہ آپ رَضِيَ اللَّهُ تَعَالَى عَنْهُ کے ذریعے اس اُمت تک پہنچی ہیں۔ چنانچہ آپ رَضِيَ اللَّهُ تَعَالَى عَنْهُ سے مروی چار احادیث ملاحظہ کیجئے:

(۱) طاعون زدہ علاقہ

حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ روایت کرتے ہیں کہ سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جب کسی علاقہ میں (طاعون) کی وبا آجائے تو وہاں نہ جاؤ اور اگر تم پہلے سے وہاں موجود ہو تو اب وہاں سے مت نکلو۔“ ①

①.....المستند للإمام احمد بن حنبل، مستند عبد الرحمن بن عوف، الحدیث: ۱۶۶۶، ج ۱، ص ۴۰۷

طاہعون کیسا ہے؟

طاہعون ایک وَبائی مرض ہے جس کی وضاحتِ احادیثِ مبارکہ میں موجود ہے، چنانچہ طاہعون سے متعلق چار احادیثِ مبارکہ ملاحظہ کیجئے:

﴿1﴾..... طاہعون ایک عذاب تھا، اللہ عَزَّوَجَلَّ جس پر چاہتا بھیجتا لیکن اس اُمت کے لئے اسے رحمت فرما دیا ہے۔^①

﴿2﴾..... میری اُمت کا خاتمہ دشمن کے نیزوں اور طاہعون سے ہی ہوگا، طاہعون اونٹ کی گلی کی طرح ہے۔^②

﴿3﴾..... طاہعون تمہارے دشمنِ جنوں کا کوٹچا ہے اونٹ کے غدود کی طرح گلی ہے کہ بغلوں اور نرم جگہوں میں نکلتی ہے۔^③

﴿4﴾..... طاہعون ایک کوٹچا ہے کہ میری اُمت کو ان کے دشمنِ جنوں کی طرف سے پہنچے گا جیسے اونٹ کی گلی۔^④

طاہعون سے مرنے والا شہید ہے

میٹھے میٹھے اسلامی بھائیو! احادیثِ متواترہ سے ثابت ہے کہ طاہعون سے مرنے والا شہید ہے، چنانچہ اس ضمن میں پانچ احادیثِ مبارکہ ملاحظہ کیجئے:

①..... المسند للامام احمد بن حنبل، مسند عائشہ رضی اللہ عنہا، الحدیث: ۲۶۱۹۹، ج ۱۰، ص ۱۰۳

②..... المرجع السابق، الحدیث: ۲۶۲۴۲، ج ۱۰، ص ۱۱۰

③..... المعجم الاوسط، الحدیث: ۵۵۳۱، ج ۲، ص ۱۵۰

④..... مجمع الزوائد، کتاب الجنائز باب فی الطاعون والثابت، الحدیث: ۳۸۶۸، ج ۳، ص ۵۱

{1}..... اَطَاعُونَ شَهَادَةً لِكُلِّ مُسْلِمٍ يَعْنِي طَاعُونَ هَرِّ مُسْلِمَانِ كَلِّ لَنَ

شہادت ہے۔^①

{2}..... مَنْ مَاتَ فِي الطَّاعُونَ فَهُوَ شَهِيدٌ يَعْنِي طَاعُونَ مِثْلِ مَرْنِ وَالَا

شہید ہے۔^②

{3}..... اَطَاعُونَ شَهَادَةً لَا مَتَى يَعْنِي طَاعُونَ مِثْرَى اُمْتِ كَلِّ لَنَ شَهَادَتِ

ہے۔^③

{4}..... اَطَاعُونَ شَهَادَةً يَعْنِي طَاعُونَ شَهَادَتِ هے۔^④

{5}..... اَطَاعُونَ شَهَادَةً لَا مَتَى وَرَحْمَةُ لَهُمْ وَرِجْسُ عَلَى الْكَافِرِينَ

یعنی طاعون میری اُمت کے لئے شہادت اور رحمت ہے اور کافروں پر

عذاب ہے۔^⑤

طاعون سے کس گناہ میں ہے

میٹھے میٹھے اسلامی بھائیو! طاعون کی وجہ سے طاعون زدہ علاقہ چھوڑ

کر بھاگ جانے کی سختی سے ممانعت ہے اور یہ گناہ کبیرہ ہے، کیونکہ یہ تقدیر الہی

[1]..... صحیح البخاری، کتاب الجہاد، باب الشہادۃ سبع، الحدیث: ۲۸۳۰، ج ۲، ص ۲۶۳

[2]..... صحیح مسلم، کتاب الامارۃ، باب بیان الشہداء، الحدیث: ۱۹۱۴، ص ۱۰۶۰

[3]..... المعجم الاوسط، الحدیث: ۵۵۳۱، ج ۳، ص ۱۵۰

[4]..... المسند للامام احمد بن حنبل، الحدیث: ۱۷۸۱۲، ج ۶، ص ۲۳۸

[5]..... کنز العمال، کتاب الطب والترقی، الحدیث: ۲۸۴۲۷، ج ۵، الجزء العاش، ص ۳۱

سے بھاگنا ہے، بلکہ ایسے شخص کے متعلق احادیث مبارکہ میں نہایت ہی سخت حکم ہے، جس طرح طاعون سے بھاگنا گناہ ہے اس کے لئے وہاں جانا بھی ناجائز و گناہ ہے کہ اس میں بلائے الہی سے مقابلہ کرنا ہے۔^① چنانچہ بہارِ شریعت میں ہے: طاعون جہاں ہو وہاں سے بھاگنا جائز نہیں اور دوسری جگہ سے وہاں جانا بھی نہ چاہیے۔ اس کا مطلب یہ ہے کہ جو لوگ کمزور اعتقاد کے ہوں اور ایسی جگہ گئے اور مبتلا ہو گئے، ان کے دل میں بات آئی کہ یہاں آنے سے ایسا ہوا نہ آتے تو کاہے کو اس بلا میں پڑتے اور بھاگنے میں بچ گیا، تو یہ خیال کیا کہ وہاں ہوتا تو نہ بچتا بھاگنے کی وجہ سے بچا ایسی صورت میں بھاگنا اور جانا دونوں ممنوع۔ طاعون کے زمانہ میں عوام سے اکثر اسی قسم کی باتیں سننے میں آتی ہیں اور اگر اس کا عقیدہ پکا ہے جانتا ہے کہ جو کچھ مُقَدَّر میں ہوتا ہے وہی ہوتا ہے، نہ وہاں جانے سے کچھ ہوتا ہے نہ بھاگنے میں فائدہ پہنچتا ہے تو ایسے کو وہاں جانا بھی جائز ہے، نکلنے میں بھی حرج نہیں کہ اس کو بھاگنا نہیں کہا جائے گا اور حدیث میں مطلقاً نکلنے کی ممانعت نہیں بلکہ بھاگنے کی ممانعت ہے۔^②

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

①..... طاعون کے متعلق مزید تفصیلات جاننے کے لیے فتاویٰ رضویہ، جلد ۲۴، صفحہ ۲۰۴ کا مطالعہ مفید ہے۔

②..... بیہارِ شریعت، ج ۳، ص ۶۵۸

(2) اللہ جہل کی بلاگت

دعوتِ اسلامی کے اشاعتی ادارے مکتبۃ المدینہ کے مطبوعہ 32 صفحات پر مشتمل رسالے، ”ابو جہل کی موت“، صفحہ ۲ تا ۹ پر شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ ابو جہل کی موت کا آنکھوں دیکھا واقعہ حضرت سیدنا عبدالرحمن بن عوف رَضِيَ اللهُ تَعَالَى عَنْہُ کی زبانی کچھ یوں نقل فرماتے ہیں کہ حضرت سیدنا عبدالرحمن بن عوف رَضِيَ اللهُ تَعَالَى عَنْہُ فرماتے ہیں: بدر کے روز جب میں مجاہدین کی صف میں کھڑا تھا، میں نے اپنے ارد گرد دو نو عمر انصاری لڑکے دیکھے۔ اتنے میں ایک نے آہستہ سے مجھ سے کہا: یَاعَمَّ! هَلْ تَعْرِفُ اَبَا جَهْلٍ؟ پچھا جان! کیا آپ ابو جہل کو پہچانتے ہیں؟ میں نے جواب دیا: پہچانتا تو ہوں مگر تمہیں اس سے کیا کام ہے؟ اُس نے کہا: مجھے معلوم ہوا ہے وہ گستاخِ رسول ہے۔ اللہ عَزَّوَجَلَّ کی قسم! اگر میں اُس کو دیکھ لوں تو اس پر ٹوٹ پڑوں یا تو اس کو مار ڈالوں یا خود مر جاؤں۔ اس کے ساتھ والے لڑکے نے بھی مجھ سے اسی طرح کی گفتگو کی۔ کسی شاعر نے ان دونوں بچوں کے جذبات کی یوں عکاسی کی:

قسم کھائی ہے مسربائیں گے یا ماریں گے ناری کو
سنا ہے گالیاں دیتا ہے یہ محبوبِ باری کو

حضرت سید ناعبدر الرحمن بن عوف رَضِيَ اللَّهُ تَعَالَى عَنْهُ مزید فرماتے ہیں:
اچانک میں نے دیکھا کہ ابو جہل اپنے ڈرپوک سپاہیوں کے درمیان گشت کر
کے ان کو اُکسانے کیلئے یہ رَجَز پڑھ رہا ہے:

مَا تَنْقِمُ الْحَرْبُ الْعَوَانُ مِنِّي بَا زِلْ عَامِيْنَ حَدِيْثُ سِنِّي
لِمِثْلِ هَذَا وَلَدَتْنِيْ اُمِّيْ

یعنی یہ شدید جنگ مجھ سے کیا انتقام لے سکتی ہے؟ میں تو نو جوان طاقتور
اُونٹ ہوں جو اپنے عُشُو انِ شباب (یعنی بھرپور جوانی) میں ہے، میری ماں نے
مجھے ایسی جنگوں ہی کیلئے جنائے۔“

میں نے ان لڑکوں کو ابو جہل کی طرف اشارہ کر دیا۔ وہ تلواریں لہراتے
ہوئے عُقابوں کی طرح جھپٹے اور اس پر ٹوٹ پڑے، وہ زخمی ہو کر بے حس و حرکت
زمین پر گر پڑا۔ دونوں اپنے پیارے اور میٹھے میٹھے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم
کی خدمت میں حاضر ہو گئے اور عرض کی: یا رسول اللہ صَلَّی اللہُ تَعَالَى عَلَیْہِ وَاٰلِہٖ
وَسَلَّم! ہم نے ابو جہل کو ٹھکانے لگا دیا ہے۔ سرکارِ عالی وقار صَلَّی اللہُ تَعَالَى عَلَیْہِ
وَاٰلِہٖ وَسَلَّم نے استفسار فرمایا: تم میں سے کس نے اسے قتل کیا ہے؟ دونوں ہی کہنے
لگے: ”میں نے۔“ فہمبشاہِ نامدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے استفسار فرمایا:

جن تلواروں سے تم نے اسے قتل کیا ہے انہیں کپڑے سے صاف تو نہیں کر دیا؟
 عرض کی: ”نہیں۔“ بیٹھے بیٹھے مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ان تلواروں کو
 ملاحظہ فرمایا، وہ دونوں خون سے رنگین تھیں۔ فرمایا: ”حِلَاكُمَا قَتَلْتُمَا“ یعنی تم
 دونوں نے اسے قتل کیا ہے۔^①

دونوں منوں کا بھی حملہ خوب تھا بو جہل پر
 بدر کے ان دونوں ننھے حباں نثاروں کو سلام

یہ مدنی منے کون تھے؟

امیر اہلسنت دَامَتْ بَرَکَاتُہُمُ الْعَالِیَہ ان مدنی منوں کا تعارف کراتے ہوئے نقل
 فرماتے ہیں کہ یہ اسلام کے شاہین صفت ننھے مجاہدین جنہوں نے لشکر قریش کے
 سپہ سالار، دشمن خدا و رسول عَزَّوَجَلَّ صَلَّی اللہُ تَعَالٰی عَلَیْہِ وَاٰلِہٖ وَسَلَّم اور اس اُمت کے سند
 دل و سرکش فرعون ابو جہل کو موت کے گھاٹ اُتارا انکے اسمائے گرامی مُعَاذ اور
 مُعَوَّذ رَضِیَ اللہُ تَعَالٰی عَنْہُمَا ہیں۔ یہ دونوں مدنی منے سکے بھائی تھے، ان کے عشق
 رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم پر صد ہزار تحسین و آفرین اور انکے ولولہ جہاد پر
 لاکھوں سلام کہ اس لڑکپن اور کھیلنے کودنے کے ایام میں ہی انہوں نے اپنی

[①]..... صحیح البخاری، کتاب فرض الخمس، باب من لم یخمس الأسلاب..... الخ، الحدیث:

زندگیوں کو مدنی رنگ میں رنگ لیا اور راہِ خدا میں سفر کر کے لشکرِ کُفَّار کے سپہ سالار ابو جہل جفا کار سے ٹکر لے لی اور اس کو خاک و خون میں لوٹا کر دیا۔

الحکمت اور ایازہ

ایک روایت کے مطابق ان دونوں بھائیوں میں سے حضرت سیدنا معاذ رَضِيَ اللهُ تَعَالٰی عَنْهُ کا فرمان ہے: میں اپنی تلوار لہراتا ہوا ابو جہل پر ٹوٹ پڑا میرے پہلے وار سے اس کی ٹانگ کی پنڈلی کٹ کر دور جا گری۔ اس کے بیٹے عکرمہ (جو بعد میں مسلمان ہوئے) نے میری گردن پر تلوار کا وار کیا مگر اس سے میرا بازو کٹ گیا اور کھال کے ایک تسمہ کے ساتھ لٹکنے لگا۔ سارا دن لٹکتے ہوئے بازو کو سنبھالے دوسرے ہاتھ سے میں دشمن پر تلوار چلاتا رہا۔ لٹکتا ہوا بازوڑنے میں رُکاوٹ بن رہا تھا لہذا میں نے اسے پاؤں کے نیچے دبا کر کھینچا جس سے جلد کا تسمہ ٹوٹ گیا اور میں اس سے آزاد ہو کر پھر کُفَّار کے ساتھ مصروفِ پیکار ہو گیا۔ معاذ رَضِيَ اللهُ تَعَالٰی عَنْهُ کا زخم ٹھیک ہو گیا اور یہ حضرت سیدنا عثمان غنی رَضِيَ اللهُ تَعَالٰی عَنْهُ کے عہدِ خلافت تک زندہ رہے۔ حضرت قاضی عیاض رَحْمَةُ اللهِ تَعَالٰی عَلَیْہِ نے حضرت ابنِ وہب عَلَیْہِ رَحْمَةُ اللهِ الْاَکْہَد سے روایت کی ہے کہ جنگ کے بعد حضرت سیدنا معاذ رَضِيَ اللهُ تَعَالٰی عَنْهُ اپنا کٹا ہوا بازو لے کر بارگاہِ رسالت صَلَّی اللہُ تَعَالٰی عَلَیْہِ وَاٰلِہٖ وَسَلَّم میں حاضر

ہوئے۔ طبیبوں کے طبیب، اللہ عَزَّوَجَلَّ کے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم نے

لُعَابِ دَہْنِ لگا کر وہ کٹا ہوا بازو پھر کندھے کے ساتھ جوڑ دیا۔^①

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

﴿۳﴾ سیدِ حسی کریم کی تعالیٰ سے پیوستگی

حضرت سیدنا عبد الرحمن بن عوف رَضِيَ اللہُ تَعَالٰی عَنْہُ حدیثِ قدسی روایت

کرتے ہیں، اللہ عَزَّوَجَلَّ ارشاد فرماتا ہے: میں اللہ ہوں، میں رَحْمَن ہوں اور

میں نے رَحْم (یعنی رشتہ) کو پیدا کیا اور اس کا نام اپنے نام سے مُشْتَق کیا پس جو

اسے ملائے گا میں اسے ملائے رکھوں گا اور جو اس کو قَطع کرے گا (یعنی کاٹے گا)

میں اس سے قَطع کروں گا۔^②

سیدِ حسی کیا ہے؟

دعوتِ اسلامی کے اشاعتی ادارے مکتبۃ المدینہ کی مطبوعہ 1197 صفحات

پر مشتمل کتاب، ”بہارِ شریعت“ جلد سوم صفحہ 558 پر صدرُ الشَّرِیعہ،

بدرُ الطَّرِیقہ حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِی صلوٰۃ

①..... مدارج النبوة، ج ۲، ص ۸۷

②..... سنن الترمذی، کتاب البر والصلة، باب ما جاء فی قطعیة الرحم، الحدیث: ۱۹۱۳، ج ۳،

رحمی کے متعلق ارشاد فرماتے ہیں: ”صلہ رحم کے معنی رشتہ کو جوڑنا ہے یعنی رشتہ والوں کے ساتھ نیکی اور سلوک کرنا۔ ساری اُمت کا اس پر اتفاق ہے کہ صلہ رحم واجب ہے اور قطع رحم حرام ہے، جن رشتہ والوں کے ساتھ صلہ واجب ہے وہ کون ہیں۔ بعض علما نے فرمایا: وہ ذر رحم محرم ہیں اور بعض نے فرمایا: اس سے مراد ذر رحم ہیں، محرم ہوں یا نہ ہوں۔ اور ظاہر یہی قول دوم ہے احادیث میں مطلقاً رشتہ والوں کے ساتھ صلہ کرنے کا حکم آتا ہے قرآن مجید میں مطلقاً ”ذَوِی الْقُرْبَى“ فرمایا گیا مگر یہ بات ضرور ہے کہ رشتہ میں چونکہ مختلف درجات ہیں صلہ رحم کے درجات میں بھی تفاوت ہوتا ہے۔ والدین کا مرتبہ سب سے بڑھ کر ہے، ان کے بعد ذر رحم محرم کا، ان کے بعد بقیہ رشتہ والوں کا علی قدر مراتب۔“

(۴) عالم کی فضیلت

حضرت سیدنا عبدالرحمن بن عوف رَضِيَ اللهُ تَعَالَى عَنْهُ روایت کرتے ہیں کہ عالم کی فضیلت عابد پر ستر درجے بڑھ کر ہے اور ان (ستر درجوں میں) ہر دو درجوں کے درمیان زمین و آسمان کے فاصلے جتنا فاصلہ ہے۔^①

میٹھے میٹھے اسلامی بھائیو! علماء کو اللہ تعالیٰ نے کس قدر بزرگی اور مرتبہ عطا فرمایا ہے اس کا مکمل طور پر بیان کرنا تو بہت مشکل ہے البتہ ان کی فضیلت

[۱].....کنز العمال، کتاب العلم، الحدیث: ۹۲۷۸، ج ۵، الجزء العاشر، ص ۶

و عظمت کی ایک عظیم جھلک یہ ہے کہ قیامت کے دن جب عام لوگوں کو تو حساب و کتاب کے لیے روکا ہوا ہوگا لیکن علماء کو لوگوں کی شفاعت کے لیے روکا ہوگا، بہر حال علما کا وجود دین و دنیا کی سعادتوں اور خوبیوں کا جامع ہے۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

دینی فہم و فراست مع حکم و دلائل

ٹھٹھے اسلامی بھائیو! اللہ تعالیٰ نے حضرت عبدالرحمن بن عوف رَضِيَ اللهُ تَعَالٰی عَنْہُ کو جہاں دینی فہم و فراست سے نوازا وہیں حکمت و دانائی سے بھی سرفراز فرمایا، آپ رَضِيَ اللهُ تَعَالٰی عَنْہُ صحابہ کرام عَلَیْہِمُ الرِّضْوَانُ میں ایک نمایاں مقام رکھتے تھے۔ آپ رَضِيَ اللهُ تَعَالٰی عَنْہُ نے امیر المومنین حضرت سیدنا عثمان غنی رَضِيَ اللهُ تَعَالٰی عَنْہُ کی خلافت کا معاملہ جس خوش اسلوبی سے طے فرمایا، بے شک وہ ذکاوت و دانائی پر دلالت کرنے کے ساتھ ساتھ آپ کی کرامت کا بین ثبوت بھی ہے۔ چنانچہ،

حکمت و دانائی سے ہمسر اور فیصلہ

امیر المومنین حضرت سیدنا عمر رَضِيَ اللهُ تَعَالٰی عَنْہُ نے بوقت وفات چھ جتنی صحابہ حضرت سیدنا عثمان غنی، حضرت سیدنا علی المرتضیٰ، حضرت سیدنا سعد بن ابی وقاص، حضرت سیدنا زبیر بن عوام، حضرت سیدنا عبدالرحمن بن عوف اور

حضرت سیدنا طلحہ بن عبید اللہ رَضِيَ اللهُ تَعَالَى عَنْهُمْ کے مُتَعَلِّق اِرشاد فرمایا: ”میں ان چند حضرات کے سوا اور کسی کو خلافت کا اہل نہیں پاتا کیونکہ جب رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے دنیا سے پردہ فرمایا تو آپ صَلَّی اللہُ تَعَالَى عَلَیْہِ وَاٰلِہٖ وَسَلَّم ان سے راضی تھے۔“ امیر المومنین حضرت سیدنا عمر رَضِيَ اللهُ تَعَالَى عَنْہُ کے انتقال و تدفین کے بعد حضرت سیدنا عبد الرحمن بن عوف رَضِيَ اللهُ تَعَالَى عَنْہُ نے فرمایا: ”چھ آدمیوں کی یہ جماعت ایثار سے کام لے اور تین آدمیوں کے حق میں اپنے اپنے حق سے دستبردار ہو جائے۔“ یہ سن کر حضرت سیدنا زبیر رَضِيَ اللهُ تَعَالَى عَنْہُ نے فرمایا: ”میں حضرت سیدنا علی رَضِيَ اللهُ تَعَالَى عَنْہُ کے حق میں دستبردار ہوتا ہوں۔“ پھر حضرت سیدنا طلحہ رَضِيَ اللهُ تَعَالَى عَنْہُ حضرت سیدنا عثمان غنی رَضِيَ اللهُ تَعَالَى عَنْہُ کے حق میں کنارہ کش ہو گئے۔ آخر میں حضرت سیدنا سعد رَضِيَ اللهُ تَعَالَى عَنْہُ نے فرمایا: ”میں نے حضرت سیدنا عبد الرحمن بن عوف رَضِيَ اللهُ تَعَالَى عَنْہُ کو اپنا حق دے دیا۔“ اب صرف تین حضرات حضرت سیدنا عثمان غنی، حضرت سیدنا علی المرتضیٰ اور حضرت سیدنا عبد الرحمن بن عوف رَضِيَ اللهُ تَعَالَى عَنْہُمْ رہ گئے۔ پھر حضرت سیدنا عبد الرحمن بن عوف رَضِيَ اللهُ تَعَالَى عَنْہُ نے خلافت سے دستبردار ہوتے ہوئے باقی دو سے فرمایا کہ اب تم دونوں رہ گئے ہو۔ پھر آپ رَضِيَ اللهُ تَعَالَى عَنْہُ نے حضرت سیدنا عثمان غنی اور حضرت سیدنا علی المرتضیٰ رَضِيَ اللهُ تَعَالَى عَنْہُمَا سے فرمایا: ”کیا

آپ دونوں انتخاب کا معاملہ میرے سپرد کرنے کیلئے تیار ہیں؟ خدا کی قسم! میں کبھی افضل سے عدول نہیں کروں گا۔“ دونوں حضرات نے اثبات میں جواب دیا تو آپ نے حضرت سیدنا علی المرتضیٰ کَرَّمَہُ اللہُ تَعَالٰی وَجْہُہُ الْکَرِیْم کا ہاتھ پکڑا اور کہا: ”آپ رسول اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے قرابت دار اور اسلام لانے میں پہل کرنے والے ہیں، جیسا کہ آپ خود بھی جانتے ہیں خدا کی قسم! اگر میں خلافت کا فیصلہ آپ کے حق میں کروں تو آپ پر انصاف کرنا لازم ہوگا اور اگر میں حضرت سیدنا عثمان غنی رَضِیَ اللہُ تَعَالٰی عَنْہُ کے مُتَعَلِّق فیصلہ کروں تو ان کی اطاعت کرنا آپ کے لیے ضروری ہوگا۔“ پھر حضرت سیدنا عثمان غنی رَضِیَ اللہُ تَعَالٰی عَنْہُ کا ہاتھ پکڑا اور اسی طرح کہا۔ جب دونوں حضرات سے پکا وعدہ لے لیا تو کہا: ”اے عثمان! اپنا ہاتھ اٹھاؤ۔“ اور پھر ان سے بیعت کر لی، پھر حضرت سیدنا علی المرتضیٰ کَرَّمَہُ اللہُ تَعَالٰی وَجْہُہُ الْکَرِیْم نے بھی بیعت کی اور پھر سب لوگ ٹوٹ پڑے اور تمام لوگوں نے آپ کی بیعت کی۔^①

اس طرح خلافت کا مسئلہ بغیر کسی اختلاف و انتشار کے طے ہو گیا جو بلاشبہ حضرت سیدنا عبدالرحمن بن عوف رَضِیَ اللہُ تَعَالٰی عَنْہُ کی ذکاوت و دانائی پر دلالت کرنے کے ساتھ ساتھ آپ کی کرامت کا بین ثبوت بھی ہے۔

①..... صحیح البخاری، کتاب فضائل اصحاب النبی، قصة بیعة والاتفاق علی عثمان بن عفان،

فیصلہ کرنا نہایت دشوار امر ہے

میٹھے میٹھے اسلامی بھائیو! یقیناً چند فریقوں کے مابین کسی بات میں فیصلہ کرنا ایک نہایت ہی دشوار امر ہے، خصوصاً جب کسی شخص کو ان کے مابین حکم یعنی فیصلے کرنے والا مقرر کر دیا جائے یا اسے نگران بنا دیا جائے۔ نگران سے مراد صرف کسی ملک یا شہر یا مذہبی و سماجی و سیاسی تنظیم کا ذمہ دار ہی نہیں بلکہ ہر وہ شخص مراد ہے جو کسی نہ کسی کا ذمہ دار ہو مثلاً: ملک کا بادشاہ اپنی رعایا، مراقب (یعنی سپر وائزر) اپنے ماتحت مزدوروں کا، افسر اپنے کلرکوں کا، امیر قافلہ اپنے شُرکائے قافلہ کا، اسی طرح ذیلی مشاورت کے نگران اپنے ماتحت اسلامی بھائیوں کا، والد اپنی اولاد کا، استاد اپنے شاگرد کا اور شوہر اپنی بیوی کا ذمہ دار ہے۔ جیسا کہ مروی ہے کہ ”كُلُّكُمْ رَاعٍ وَ كُلُّكُمْ مَسْئُولٌ عَنْ رَعِيَّتِهِ“ یعنی تم سب نگران ہو اور تم میں سے ہر ایک سے اس کے ماتحت افراد کے بارے میں پوچھا جائیگا۔^①

فیصلہ کرنا حساس ذمہ داری ہے

یقیناً عہدہ قضا، حکمرانی یا نگرانی کی ذمہ داری بہت حساس ذمہ داری ہے، جس شخص کو یہ ذمہ داری سونپی گئی یقیناً وہ بڑی آزمائش میں مبتلا ہو گیا، چنانچہ اس

[①]..... صحیح البخاری، کتاب الاحکام، باب قول اللہ..... الخ، الحدیث: ۱۳۸، ج ۲، ص ۵۳

ضمّن میں تین احادیثِ مبارکہ ملاحظہ فرمائیں:

{1}..... جس شخص کو اللہ عَزَّوَجَلَّ نے کسی رعایا کا نگران بنایا پھر اس نے ان کی خیر

خواہی کا خیال نہ رکھا اس پر جنت کو حرام کر دیگا۔ ①

{2}..... جو شخص دس آدمیوں پر بھی نگران ہو قیامت کے دن اسے اس طرح لایا

جائے گا کہ اس کا ہاتھ اس کی گردن سے بندھا ہوا ہوگا۔ اب یا تو اس کا

عذل اسے چھڑائے گا یا اس کا ظلم اسے عذاب میں مبتلا کرے گا۔ ②

{3}..... انصاف کرنے والے قاضی پر قیامت کے دن ایک ساعت ایسی آئے

گی کہ وہ تمنا کرے گا کہ کاش! وہ آدمیوں کے درمیان ایک کھجور کے

بارے میں بھی فیصلہ نہ کرتا۔ ③

میٹھے میٹھے اسلامی بھائیو! آج اگر ہمیں کسی عہدے کی تقسیم کاری کی

ذمہ داری دی جائے تو شاید اس کا سب سے بڑا حق دار ہم اپنی ہی ذات

کو سمجھیں لیکن یہ حضرت سیدنا عبدالرحمن بن عوف رَضِيَ اللَّهُ تَعَالَى عَنْهُ کی اعلیٰ ظرفی تھی

کہ خلافت کی اس اہم ذمہ داری کو اپنے ذات کے لیے منتخب نہیں فرمایا بلکہ بطریق

[۱]..... صحیح البخاری، کتاب الاحکام، باب من استرعی رعیة فلم ينصح، الحدیث: ۱۵۱، ج ۴، ص ۵۶

[۲]..... السنن الكبرى للبيهقي، کتاب ادب القاضي، باب كراهية الامارة، الحدیث: ۲۰۲۱۵، ج ۱۰، ص ۱۶۴

[۳]..... المسند للامام احمد بن حنبل، مسند السيدة عائشة، الحدیث: ۲۴۵۱۸، ج ۹، ص ۳۵۱

احسن دیگر صحابہ کرام عَلَیْهِمُ الرِّضْوَان کی طرف منتقل کر دیا، اس کی سب سے اہم وجہ یہ تھی کہ حضرت سیدنا عبدالرحمن بن عوف رَضِيَ اللهُ تَعَالَى عَنْهُ ولی طور پر عہدہ خلافت کو پسند نہیں فرماتے تھے۔ چنانچہ،

عہدہ خلافت سے بیزارى

امیر المومنین حضرت سیدنا عثمان غنی رَضِيَ اللهُ تَعَالَى عَنْهُ کو جب نکسیر کا عارضہ لاحق ہوا اور شدت اختیار کر گیا تو آپ رَضِيَ اللهُ تَعَالَى عَنْهُ نے اپنے کاتب حضرت حمران رَضِيَ اللهُ تَعَالَى عَنْهُ کو بلا کر فرمایا: ”میرے بعد مسند خلافت کے لیے عبدالرحمن بن عوف کا نام لکھو۔“ حضرت حمران رَضِيَ اللهُ تَعَالَى عَنْهُ اس حکم پر عمل کرنے کے بعد حضرت سیدنا عبدالرحمن بن عوف رَضِيَ اللهُ تَعَالَى عَنْهُ کے پاس گئے اور انہیں کہا کہ ”میرے پاس آپ کے لیے ایک خوشخبری ہے۔“ حضرت عبدالرحمن بن عوف رَضِيَ اللهُ تَعَالَى عَنْهُ نے فرمایا: ”بتاؤ کیا ہے؟“ حضرت حمران رَضِيَ اللهُ تَعَالَى عَنْهُ نے انہیں بتایا کہ ”خلافت کے لیے امیر المومنین حضرت سیدنا عثمان غنی رَضِيَ اللهُ تَعَالَى عَنْهُ نے اپنے بعد آپ کا نام منتخب فرمایا ہے۔“ حضرت عبدالرحمن بن عوف رَضِيَ اللهُ تَعَالَى عَنْهُ یہ سن کر عہدہ خلافت سے بیزارى کے سبب ایک دم بے قرار ہو گئے اور مسجد نبوی میں روضہ انور اور ممبر مبارک کے درمیان کھڑے ہو گئے اور بارگاہ

رَبُّ الْعَالَمِينَ میں یوں دعا کی: ”اے میرے مولیٰ عَزَّوَجَلَّ! اگر واقعی امیر المومنین حضرت سیدنا عثمان غنی رَضِيَ اللهُ تَعَالَى عَنْهُ نے اپنے بعد مجھے خلافت کے لیے منتخب فرمایا ہے تو مجھے ان سے پہلے ہی موت عطا فرما۔“ چنانچہ آپ کی یہ دعا قبول ہوئی اور چھ ماہ کے اندر اندر حضرت عثمان غنی رَضِيَ اللهُ تَعَالَى عَنْهُ سے پہلے ہی آپ کا انتقال ہو گیا۔ ایک روایت میں ہے کہ حضرت سیدنا عبدالرحمن بن عوف رَضِيَ اللهُ تَعَالَى عَنْهُ نے خلافت سے بیزاری کا اظہار کرتے ہوئے یوں ارشاد فرمایا: ”تم دھاری دار خنجر میرے گلے پر رکھ کر تیزی سے چلا دو، مجھے یہ بات امیر المومنین بننے سے زیادہ پسند ہے۔“ ①

اگر یہ ذمہ داری سونپ دی گئی ہو تو

میٹھے میٹھے اسلامی بھائیو! اولاً تو ایسی ذمہ داری سے دور رہنے ہی میں عافیت ہے لیکن کسی کو یہ اہم ذمہ داری سونپ دی گئی ہو تو اسے پریشان بھی نہیں ہونا چاہیے بلکہ اس معاملے میں اللہ عَزَّوَجَلَّ کی مدد طلب کرے اور رضائے الہی عَزَّوَجَلَّ پر راضی رہے، نیز اپنے اندر احساسِ ذمہ داری پیدا کرتے ہوئے عدل و انصاف سے کام لے، نیز احکامِ شرعیہ کے مطابق اس ذمہ داری کو ادا کرے۔ چنانچہ ایسے شخص کے لیے تین فرامینِ مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم ملاحظہ کیجئے:

①..... تاریخِ مدینہ دمشق، عبدالرحمن بن عوف، ج ۳۵، ص ۲۹۲، ۲۹۱

{1}..... انصاف کرنے والے نور کے منبروں پر ہوں گے یہ وہ لوگ ہیں جو اپنے

فیصلوں، گھر والوں اور جن جن کے نگران بننے ہیں ان کے بارے میں

عدل سے کام لیتے ہیں۔^①

{2}..... حاکم نے فیصلہ کرنے میں کوشش کی اور ٹھیک فیصلہ کیا اُس کے لیے دو

ثواب اور اگر کوشش کر کے (غور و خوض کر کے) فیصلہ کیا اور غلطی ہو گئی

اس کو ایک ثواب۔^②

{3}..... اے اللہ! جو شخص اس اُمت کے کسی معاملے کا نگران ہے پس وہ ان

سے نرمی برتے تو تو بھی اس سے نرمی فرما اور ان پر سختی کرے تو تو بھی اس

پر سختی فرما۔^③

صحابہ کرام کے خود یک مقام

حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی علمی جلالیت اور دیگر

اوصاف کی بنا پر امیر المومنین حضرت سیدنا عمر فاروق رَضِيَ اللَّهُ تَعَالَى عَنْهُ اور دیگر

[1]..... سنن النسائی، کتاب آداب القضاة، باب فضل الحاکم، الحدیث: ۵۳۸۹، ص ۸۵۱

[2]..... صحیح البخاری، کتاب الاعتصام، باب اجر الحاکم اذا اجتهد فاصاب او اخطأ، الحدیث:

۴۳۵۲، ج ۴، ص ۵۲۲

[3]..... صحیح مسلم، کتاب الامارة، باب فضيلة الامام..... الخ، الحدیث: ۱۸۴۸، ص ۱۰۱۶

جلیل القدر صحابہ کرام کے نزدیک آپ کا ایک نمایاں مقام تھا جس کا اندازہ یوں بھی بخوبی کیا جاسکتا ہے کہ حضرت سیدنا عمر فاروق اعظم رَضِيَ اللهُ تَعَالَى عَنْهُ پر نماز فجر پڑھاتے ہوئے اچانک ابولولوفیر ورمجوسی نے خنجر سے حملہ کر کے شدید زخمی کر دیا اور بھاگتے ہوئے کم و بیش دیگر تیرہ نمازیوں کو بھی زخمی کر دیا جن میں سے بعد میں سات آدمی شہید ہو گئے۔ ایک بزرگ نمازی نے ابولولومجوسی پر اپنی چادر پھینک کر پکڑ لیا تو اس نے خود کشی کر لی۔ تو اس موقع پر بھی حضرت سیدنا عمر رَضِيَ اللهُ تَعَالَى عَنْهُ نے حضرت سیدنا عبدالرحمن بن عوف رَضِيَ اللهُ تَعَالَى عَنْهُ کا ہاتھ پکڑ کر نماز میں اپنا خلیفہ بنا دیا جنہوں نے مصلیٰ پر جا کر مختصر نماز پڑھائی۔^①

دارفانی سے دارالافتاء کی طرف کوچ

حضرت سیدنا عبدالرحمن بن عوف رَضِيَ اللهُ تَعَالَى عَنْهُ کا انتقال ۳۱ یا ۳۲ سن ہجری میں امیر المومنین حضرت سیدنا عثمان غنی رَضِيَ اللهُ تَعَالَى عَنْهُ کے دورِ خلافت میں ہوا، انتقال کے وقت آپ کی عمر ۷۲ یا ۷۵ سال تھی، آپ رَضِيَ اللهُ تَعَالَى عَنْهُ کی نماز جنازہ امیر المومنین حضرت سیدنا عثمان غنی رَضِيَ اللهُ تَعَالَى عَنْهُ نے پڑھائی۔^②

①..... صحیح البغاری، کتاب فضائل اصحاب النبی، الحدیث ۷۰۰، ج ۳، ص ۲، ص ۵۳۱

②..... المعجم الکبیر، الحدیث: ۲۶۲، ج ۱، ص ۱۲۸

معرفۃ الصحابة، معرفۃ عبدالرحمن بن عوف، ج ۳، ص ۲۶۰

آپ رضی اللہ تعالیٰ عنہ کی مزار مبارک

آپ رضی اللہ تعالیٰ عنہ کے انتقال کے وقت ام المومنین سیدتنا عائشہ صدیقہ رضی اللہ تعالیٰ عنہا نے آپ کے پاس یہ پیغام بھیجا کہ اگر آپ چاہیں تو آپ کے دوستوں یعنی پیارے آقا علیہ الصلوٰۃ والسلام اور حضرت سیدنا ابوبکر صدیق رضی اللہ تعالیٰ عنہ کے پہلو میں جگہ دے دی جائے؟ (یاد رہے کہ ان دونوں مقدس ہستیوں کے مزارات مبارک سیدتنا عائشہ رضی اللہ تعالیٰ عنہا کے گھر میں ہی بنائے گئے تھے) آپ رضی اللہ تعالیٰ عنہ نے جواباً ارشاد فرمایا: ”میں آپ پر آپ کے گھر کو تنگ نہیں کرنا چاہتا، اور میں نے حضرت عثمان رضی اللہ تعالیٰ عنہ سے عہد لیا ہے کہ وہ جہاں بھی وفات پائیں گے اپنے دوست یعنی میرے پہلو میں دفن کیے جائیں۔“ یہی وجہ ہے کہ امیر المومنین حضرت سیدنا عثمان غنی اور حضرت عبدالرحمن بن عوف رضی اللہ تعالیٰ عنہما کے مزارات جنت البقیع میں شہزادہ رسول حضرت ابراہیم رضی اللہ تعالیٰ عنہ کے مزار مبارک کے ساتھ ہیں۔^①

اللہ عزوجل ہم سب کو ان مقدس مزارات کی حاضری نصیب فرمائے۔ آمین

وقت وفات صحابہ کرام کے تاثرات

میٹھے میٹھے اسلامی بھائیو! آج کل عموماً جب کسی مالدار شخص کا انتقال

ہوتا ہے تو اس کے بعد اسے اچھے لفظوں سے یاد نہیں کیا جاتا، لیکن قربان جائیے
 حضرت سیدنا عبد الرحمن بن عوف رَضِيَ اللَّهُ تَعَالَى عَنْهُ کی حیاتِ مبارکہ پر کہ مالدار
 ہونے کے باوجود آپ نے اپنی پوری زندگی نبی کریم رُؤف رحیم صَلَّی اللہُ تَعَالَى عَلَیْہِ
 وَآلِہٖ وَسَلَّم کی محبت اور آپ کے اہل بیت کی خدمت میں گزاری دی، آپ رَضِيَ اللَّهُ تَعَالَى عَنْہُ
 کے انتقال کے وقت صحابہ کرام رَضَوُا اللہُ تَعَالَى عَلَیْہِمْ أَجْمَعِیْنَ نے اپنے مبارک
 الفاظوں سے وہ خراجِ تحسین پیش کیا جسے رہتی دنیا تک یاد رکھا جائے گا چنانچہ،
 حضرت سیدنا سعد بن ابی وقاص رَضِيَ اللَّهُ تَعَالَى عَنْہُ نے آپ کے جنازے
 کے موقع پر کچھ اس طرح ارشاد فرمایا: ”اے عبد الرحمن۔۔۔! تمہیں مبارک ہو
 کہ دارالعمل میں جو تم نے نیکیوں کا گنجینہ کمایا اسے بغیر کمی کیے صحیح و سالم دارالجزاء
 منتقل کرنے میں کامیاب ہو گئے۔ (یعنی حکومت و خلافت سے تم کو سوں دور رہے جو
 نیکیوں کے خزانے میں کمی کا سبب بن سکتی تھی) ① اور امیر المومنین حضرت سیدنا علی
 المرتضیٰ شیر خدا کَرَّمَ اللہُ تَعَالَى وَجْہُہُ الْکَرِیْم یوں فرمانے لگے: ”اے عبد الرحمن! جاؤ،
 بے شک دنیا کی تمام بھلائیاں تم پا چکے اور اسکی برائیوں سے تم محفوظ رہے۔“ ②

①.....المستدرک، کتاب معرفة الصحابة، باب ذکر مناقب عبد الرحمن بن عوف، الحديث:

②.....المعجم الکبیر، سن عبد الرحمن بن عوف ووفاته، الحديث: ۲۶۳ ج ۱، ص ۱۲۸

پیکر شرم و حیا عبد الرحمن بن عوف
عاشق شاہِ ہدی عبد الرحمن بن عوف
شمار ان صحابہ میں ہوا جنہیں دنیا میں
نکٹ ہوا جنت کا عطا عبد الرحمن بن عوف
سب صحابہ سے ہمیں تو پیار ہے
ان شاء اللہ اپنا بیٹا پار ہے

یا اللہ عَزَّوَجَلَّ ہمیں بارگاہ رسالت کے اس عظیم الشان صحابی حضرت سیدنا عبد
الرحمن بن عوف رَضِيَ اللَّهُ تَعَالَى عَنْهُ کی سیرت طیبہ سے عطا ہونے والے مدنی پھولوں
کو اپنے دل کے مدنی گلدستے میں سجانے کی توفیق عطا فرما، اور ان پر عمل کر کے
پوری دنیا میں شیخ طریقت امیر اہلسنت حضرت علامہ ابو بلال محمد الیاس عطار
قادری رضوی ضیائی دَامَتْ بَرَکَاتُہُمْ الْعَالِیَہ کے عطا کردہ اس مدنی مقصد کہ ”مجھے اپنی
اور ساری دنیا کے لوگوں کی اصلاح کی کوشش کرنی ہے اِنْ شَاءَ اللہ عَزَّوَجَلَّ“ کے
تحت مدنی کاموں کی دھو میں مچانے کی توفیق عطا فرما۔

آمین بجاہ النبی الامین صَلَّی اللہُ تَعَالَى عَلَیْہِ وَاٰلِہٖ وَسَلَّم

..... ماخوذ و مراجع

1	القرآن الكريم: كلام باري تعالى، مكتبة المدينة باب المدينة كراچی
2	ترجمة قرآن كنز الايمان: اعلیٰ حضرت امام احمد رضا ١٣٢٠ هـ، مكتبة المدينة
3	تفسير خازن: علاء الدين علي بن محمد بغدادی متوفى ٤٢١ هـ، آكوه ختك نوشهره
4	صحيح البخاري: امام ابو عبد الله محمد بن اسماعيل بخاري ٢٥٦ هـ، دار الكتب العلمية
5	صحيح مسلم: امام مسلم بن حجاج قشيري متوفى ٢٦١ هـ، دار ابن حزم، بيروت
6	سنن ابن ماجه: امام ابو عبد الله محمد بن يزيد ابن ماجه ٢٤٣ هـ، دار المعرفة، بيروت
7	سنن الترمذي: امام ابو عيسى محمد بن عيسى ترمذي ٢٤٩ هـ، دار الفكر بيروت
8	سنن النسائي: امام ابو عبد الرحمن احمد بن شعيب نسائي متوفى ٣٠٣ هـ، دار الكتب العلمية، بيروت
9	سنن ابي داود: امام ابو داود سليمان بن اشعث سجستاني متوفى ٢٤٥ هـ، دار احياء التراث العربي، بيروت
10	المعجم الكبير: الحافظ سليمان بن احمد الطبراني ٣٦٠ هـ، دار احياء التراث العربي
11	المعجم الاوسط: الحافظ سليمان بن احمد الطبراني ٣٦٠ هـ، دار احياء التراث العربي
12	المسند: امام احمد بن محمد بن حنبل متوفى ٢٤١ هـ، دار الفكر، بيروت
13	المستدرک: امام ابو عبد الله محمد بن عبد الله حاكم نيشابوري ٢٠٥ هـ، دار المعرفة، بيروت
14	صحيح ابن حبان: علامه امير علاء الدين علي بن بلبان فارسي، متوفى ٤٣٩ هـ، دار الكتب العلمية، بيروت
15	مسند ابي يعلى: شيخ الاسلام ابو يعلى احمد بن علي بن شتى موصلی متوفى ٣٠٤ هـ، دار الكتب العلمية، بيروت



اَلْحَمْدُ لِلّٰهِ رَبِّ الْعَالَمِيْنَ وَالصَّلَاةُ وَالسَّلَامُ عَلَى سَيِّدِي الْمُرْسَلِيْنَ اَمَّا بَعْدُ فَاَعُوْذُ بِاللّٰهِ مِنَ الشَّيْطَانِ الرَّجِيْمِ بِشَرَاهُ الْمُرْسَلِيْنَ اَلْحَمْدُ لِلّٰهِ

سُنّت کی بہاریں

اَلْحَمْدُ لِلّٰهِ عَزَّوَجَلَّ تبلیغِ قرآن و سنّت کی عالمگیر غیر سیاسی تحریک دعوتِ اسلامی کے منہکے منہکے مدنی ماحول میں بکثرت سُنّتیں یکھی اور سکھائی جاتی ہیں، ہر شہر میں مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنّتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مدنی التجا ہے۔ عاصقانِ رسول کے مدنی قافلوں میں پرنسپلِ ثواب سُنّتوں کی تربیت کیلئے سفر اور روزانہ فکرِ مدینہ کے ذریعے مدنی فی انعامات کا رسالہ پُر کر کے ہر مدنی ماہ کے اپورانی دس دن کے اندر اندر اپنے یہاں کے ذمے دار کو جمع کروانے کا معمول بنا لیجئے، اِنْ شَاءَ اللّٰهُ عَزَّوَجَلَّ اس کی بڑکت سے پابند سُنّت بننے لگنا ہوں سے نفرت کرنے اور ایمان کی حفاظت کیلئے گروہ بننے کا ذہن بنے گا۔

ہر اسلامی بھائی اپنا بی بی بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ عَزَّوَجَلَّ اپنی اصلاح کی کوشش کے لیے ”مدنی فی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰهُ عَزَّوَجَلَّ

مکتبۃ المدینہ کی شاخیں

- کراچی: شہید سید محمد سعید دار فون: 021-32203311
- راولپنڈی: فضل پور بازار، کھلی چوک، اقبال روڈ۔ فون: 051-5553765
- لاہور: داتا گنج بخش دار فون: 042-37311679
- پشاور: فیضان مدینہ، گجر گنج، 9 گز، نور پور، پشاور۔
- سرگودھا: (فضل آباد)، اٹن چور بازار، فون: 041-2832825
- مٹان: چور بازار، کھلی چوک، فون: 068-5571686
- کشمیر: چوک شہیدان، صرچہ۔ فون: 058274-37212
- میرپور: فیضان مدینہ، انڈسٹی ٹاؤن۔ فون: 022-2620122
- مٹان: نزدیکی، دہلی سہرا، اندرون پور، فون: 061-4511192
- گجرات: فیضان مدینہ، فٹو پور، گجرات، فون: 071-5619195
- کراچی: فیضان مدینہ، فٹو پور، گجرات، فون: 055-4225653
- کراچی: فیضان مدینہ، فٹو پور، گجرات، فون: 044-2550767
- کراچی: فیضان مدینہ، فٹو پور، گجرات، فون: 048-6007128

فیضان مدینہ، محلہ سوداگران، پرانی سبزی منڈی، باب المدینہ (کراچی)

فون: 021-34921389-93 Ext: 1284

Web: www.dawateislami.net / Email: ilmia@dawateislami.net

مکتبۃ المدینہ
(دعوتِ اسلامی)